

БОЖЫМ ШЛЯХАМ

1970

Верасень-
Кастрычнік

Год XVIII

№ 5 (122)

ЗЬМЕСТ:

РЫМСКІЯ ўГОДКІ • НА СЪВЯТОЙ зямлі
БЕЛАРУСКІ РЭЛ. ТВОР КАНЦА XVIII СТАГ.
ЯК МОЛАДЗЬ уяўляе БОГА? • ТАМ ДЗЕ
ДЗЬВІНА ўЦЯКЛА АД ДНЯПРА • З ЦАР-
КОўНАГА ЖЫЦЬЦЯ • З ЛІСТОЎ у РЕДАК-
ЦЫЮ • З БЕЛАРУСКАГА ЖЫЦЬЦЯ • ДЛЯ
ЦІКАВАСЬЦІ І НАВУКІ — КАРАН І БІБ-
ЛІЯ • ДЗЕ КРЫўДА — ДЗЕ ПРАўДА? • ДУМ-
КІ З КНІЖАК • ЗВАРОТ ДА ПАВАЖАНых
ЧЫТАЧОЎ.

ПАДПІСКА «БОЖЫМ ШЛЯХАМ» НА 1970 г.:

У Задзіночаных Штатах Амэрыкі — 3 даляры

У Вялікабрытаніі — 18 шылінгаў.

У іншых краінах у суме раўнаважнай 18 англ. шыл.

ЧАСАПІС МОЖНА ЗАКАЗЫВАЦЬ:

У Задзіночаных Штатах:

Mr. Antony Bielenis, 3006 Logan Blvd, Chicago, Ill.
60647, USA.

Mr. B. Danilovich 303 Hovard Str., New Brunswick,
New Jersey, USA.

Mr. G. Gosciejew, 3416, W. 49-th Str. Cleveland 2,
Ohio, USA.

Mr. Ch. Najdziuk, 833 N. Coronado Str. Los Angeles,
Calif, USA.

Mrs. J. Kachanovska, 8 St. Mark's Pl. New York, N. Y.,
USA.

У Канадзе:

Mr. Pituška, 116 Grand Ave, Toronto, Ont. 560 Canada.

У Нямеччыне:

Mgr. Ul. Salaviej, 892 Schongau/Lech, Städt. Altersheim,
W. Germany.

Матар'ялы прызначаны да друку ў нашым часа-
пісе слаць на адрас:

Rev. J. Hermanovič, MARIAN HOUSE,
HOLDEN AVENUE, LONDON, N. 12, 8 HY., Gt.Britain.

УВАГА: Адрас просім пісаць з усімі знакамі — N. 12. азначае North, а не нумар

ON GOD'S HIGHWAY

Year XVIII

September—October

№ 5 (122)

1970

MARIAN HOUSE, HOLDEN AVE,
LONDON, N. 12, 8 HY ENGLAND

а. Т. Падзява

Рымскія ўгодкі

Нідзе мусіць на сьвеце Божыя справы так ня пераплятаюцца цесна з чалавечымі, як у Рыме. Чым быў-бы Рым без сьвятых апосталаў Пятра і Паўла, якія зрабілі з яго сталіцу хрысьціянства? Нас захопліваюць ацалёўшыя памяtnікі таго магутнага паганскага Рыму, які мроіў стацца вечнай сталіцай усенькага сьвету! Аднак гэтыя сьляды мінулае моцы і славы захаваліся толькі таму, што апякавалася імі Царква, бо з імі была звязана гісторыя хрысьціянства. Наступнікі сьв. Пятра хутка здабылі магчымасьць ня толькі запабегчы поўнаму зьнішчэньню багатае і пышнае сталіцы, але яшчэ адбудаваць на яе руінах новы пасад таго Валадарства, якому па волі Божага Заснавальніка і згодна з верай усіх хрысьціян «ня будзе канца».

Пэўне-ж сказанага ня трэба адносіць да папскае сьвецкае дзяржавы, якая перастала існаваць таму роўна 100 год.

20-га верасня 1870 году, пасля 4-х гадзін змаганьня — гарачага і крывавага — у якім са стараны папскіх ваякаў было забітых 60 чал., а са стараны здабываючых Вечны Горад італьянскіх жаўнераў 175, Папа Пій IX загадаў свайму войску паддацца: гэтак папская дзяржава разам са сталіцай увайшла ў склад новае Італіі.

Дзіўным трафам якраз сёлета, у сотую гадавіну свайго існаваньня, Італія ізноў распадаецца на 18 даўнейшых малых гаспадарстваў-штатаў, называных цяпер рэгіёнамі, якія аднак не забыліся за сто гадоў, што калісь былі незалежнымі і былі злучаны вонкавым прымусам, хоць і пад прыгожымі лёзунгамі, але бяз згоды насельніцтва гэтых рэгіёнаў. Праўда, італьянская дзяржава ня перастае яшчэ існаваць, бо яшчэ ня зьнік той прымус, які яе стварыў, ды і ува ўсіх гэтых розных па характару і па традыцыі людзей ёсьць яшчэ даволі шмат супольнага, каб пачувацца, калі трэба, адным народам.

Аднак трэба ведаць, што і традыцыі, якія іх дзеляць, ёсьць вельмі даўнія, часамі больш чым тысяча-гадовыя, загартаваныя ў войнах, якія гэтыя «міні-дзяржавы» вялі бязупынна паміж сабою, так што тое, што іх дзеліць,

ёсьць яшчэ мацнейшае ад таго, што іхлучыць. Вось-жа ім трэ́ было дачакацца большае свабоды ў сяньняшнім вольным сьвеце, каб адразу зажадаць належнага права, каб маладзіць у кожным рэгіёне жывыццё па свайму, атрымліваючы шырокую аўтаномію.

Адзін толькі Папа ня высунуў ніякіх прэтэнсіяў да «свайго Рыму» і да сваёй дзяржавы: ён уважае, што хопіць яму і Ватыкану, каб выконваць незалежна духоўную ўладу ўва ўсім сьвеце. Дый Рым сяньня ўжо зусім ня той, што быў у 1870 годзе: Рым стаў горадам 10 разоў большым, а прыгтым ён яшчэ неабходны як сталіца італьянскай дзяржавы, пакуль яна існуе.

*

Але вось цікава будзе прыпомніць, што ліквідацыя сьвецкае ўлады Рымскага Папы наступіла ўсяго толькі два месяцы пасля найбольшага ў гісторыі здарэньня ў Каталіцкай Царкве, калі І-шы Ватыканскі Сабор у 1870 годзе акрэсьліў непамыльнасьць Папы ў дагматах веры і маральнасьці. — Якраз цяпер сьвяткуем угодкі — 100 гадоў — гэтага факту.

Гэты Сабор, як ведама, на апошняй сэсіі 18 ліпеня 1870 г. сьцьвердзіў: Калі Папа, як апошня і найвышэйшая інстанцыя, забірае голас у навучаньні веры і абычайнасьці (маралі), дык ягоная дэцызія зьяўляецца праўдай непамыльнай, ад якой няма ніякае апэляцыі — «Рым сказаў — справа кончана»!

І тут важна адзначыць, што праблема непамыльнасьці выплыла на Саборы зусім неспадзявана! Ані сам Папа, склікаючы Сабор, ані камісіі, якія прыгатавалі больш 50 схэмаў, якія трэ́ было абмеркаваць на Саборы, ня мелі ў думцы парушаць справу папскае непамыльнасьці. Выплыла яна зьнячэўку, як гэта здаралася і на іншых Саборах, у чым самі біскупы бачылі ўплыў Сьвятога Духа. Паднялі справу францускія біскупы: разгарэлася дыскусія, якая трывала каля двух месяцаў. Агулам цэлы Сабор уважаў справу яснай і згаджаўся з ёю, толькі ўзьнікала

сумневаньне, ці надыйшоў адпаведны час: нямала біскупаў сцвярджалі, што якраз паўстануць супрацівы ўва ўсім сьвеце, дык лепш будзе пастанову Сабору адлажыць да часу спакойнейшага...

Але большасць стаяла на сваім і дамагалася галасаваньня, якое нарэшце і адбылося: за догмат галасавала 535 біскупаў, а супраць яго 3 — толькі! Іншыя ў апазыцыі не хацелі тварыць ні бунту, ні разрыву, але пакінулі Сабор і перад самым галасаваньнем нагла выехалі з Рыму: іх было 61 чалавек. Гэтым Царква не падзялілася, бо апазыцыя пасля прыняла пастанову Сабору, за выняткам пары біскупаў, якія ўтварылі, так называны, «Стара-Каталіцкі Касьцёл» у Галандыі і Швайцарыі, да якога далучылася па некалькі дзесяткаў тысяч каталікоў. Яны трываюць дасюль і значна схіліліся да пратэстантаў.

У часе галасаваньня прайшла над Рымам сільная бура з грымотамі і пярунамі, што во-

рагі Царквы тлумачылі Божым гневам; але самі біскупы выясьнялі, што якраз у буры і пярунох Сам Бог абяўляў свае заповедзі на Сынаі Майсею і жыдоўскаму народу. Наагул догмат гэты быў прыняты ў Каталіцкай Царкве згодна і з карысьцяй, бо ўзмацалася пры гэтым лучнасьць і адналітасьць каталіцкае рэлігіі.

У наступны дзень Сабор мусіў раз'ехацца, бо пачалася вайна Францыі з Прусіяй. Францускі кароль Напалеон III-ці, які да гэтага часу трымаў сваё войска ў Рыме, каб падтрымаць царкоўную дзяржаву, цяпер быў змушаны забраць сваіх жаўнераў з Італіі. Калі-ж 2 верасьця 1870 г. Напалеон папаў у палон з усім войскам пад Сэданам, дык у Парыжы была ўстаноўлена рэспубліка. Цяпер італьянскі ўрад меў разьвязаныя рукі і кароль Віктор-Эммануэль накіраваў генэрала Кадорну супраць папскае дзяржавы: пачалася вайна і Рым здабылі італьянцы, а Папа Пій IX замкнуўся ў Ватыкане, на які італьянцы нападаць не паважыліся...

Уладзімер Глыбінны

На Сьвятой Зямлі

(НАРЫСЫ З ПАДАРОЖЖА Ў ПАЛЕСТЫНУ)

(Працяг)

VIII

У ВІФЛЕЕМЕ, МЕСЬЦЕ ДАВІДАВЫМ

«Слава в вышних Богу, и на земли мир, в человецех благоволение!»

За два тыдні штодзённых экскурсыяў па сьвятых месцах Арабскае Палестыны паломнікам пашэнціла пабываць яшчэ ў многіх царквах, манастырох, капліцах на мясцох дзейнасьці самога Хрыста або ягоных вучняў, сьвятых евангелістаў і апосталаў, прызнаных хрысьціянскімі царквамі падвіжнікаў і памнажальнікаў Хрыстовага сьвету. Ніколі не забудзецца наведаньне мясцінаў народжаньня Хрыста ў Віфлееме, градзе Давідавым, дзе і цяпер пераважна хрысьціянскае насельніцтва. Яшчэ здалёку, пасля сямікілямэтравага падарожжа з Ерусаліму, ён раптам узьнікае перад зьдзіўленымі вачыма высокай каланчай і вежамі сваёй базылікі Народжаньня Хрыста. Яна ў самым асяродку горада. Даўней, у біблейскія часы, батлейка знаходзілася на поўдзень ад тагачаснага Віфлеему. Тады там хаваліся ў благое надвор'е


пастухі з скацінай. З усходу, пячоры яна вяла ўніз. Скала прыхоўвала ўваход, закрываючы яго, як брылем, ад дажджоў і паводкі. Гэта была даўжынёю ў 12 мэтраў, ушыркі і вышыню нешта каля трох мэтраў. Тады ўваход знаходзіўся з заходняга боку. Цяпер ён закладзены каменнямі. Каля ўсходняга канца ў таўстой скале была ніша. Там і адбылося Божэе ўцелаўленьне ў чалавека.

У трох кроках ад яго ёсьць іншая ніша ніжэй з выдаўбленым камнем: яна была за кармушку для ягняткаў. Яна і сталася Божою калыскай.

Здаўна жыхары Віфлеема пакланяліся таму месцу. Пачынаючы ад Першага Ерусалімскага япіскапа вяліся запісы аб ім. Першыя хрысьціяне пабудавалі там Царкву. Рымскі цэзар Адрыян разбурыў яе і паставіў быў там паганскае божышча Адоніса. Але ў 330 г., прызнаўшы Хрыста, цар Канстантын Вялікі паставіў над сьвятымі Ясьлямі цудоўную базыліку. Божым цудам ёй адзінай пашэнціла ўцалець ў разбуральных падзеях часу. У ёй вось ужо больш чымся 16 стагодзьдзяў моляцца хрысьціяне. Праўда, кры-

жаносцы пабудавалі вакол яе магутныя сьценны. Цяпер сама Царква Народжаньня Хрыстовага бадай што знадворку не бачна. Яна цалкам ўлучаная ў сьцены замку-крэпасьці, якая і ратавала яе неаднокраць ад разбойных наскокаў бэдуінаў. З трох уваходаў у Царкву два былі зусім замураваныя, а пакінуты ўваход у Царкву быў гэтаксама часткава замураваны. Чалавек можа увайсці ў яго адно сагнуўшыся. Гэта каб не дазволіць ўехаць у Царкву бедуінскаму конніку, які і хацеў бы паграбіць у Храме, пазьдзеквацца з хрысьціянскае сьвятыні, ды яму не выпадала злазіць з каня. І цяпер можна бачыць там сьляды архітэктурнае формы высокіх дзвярэй-уваход ў Царкву, простакутны портык з перакрысьцем з цясанага камя на версе ды з двума кансолямі-падпоркамі чыста Аттычнае прыгажосьці. Але ў мэтах бясьпечнасьці і пакінутая адтуліна замыкаецца магутнымі жалезнымі дзвярыма.

Увайшовшы праз тую адтуліну, наведвальнікі трапляюць адразу ў вялізарную даўгую царкву з высокімі калёнамі карыфскага стылю, што ў два рады ідуць па абодвух баках, творачы шырачэйшыя крылы, крыху ніжэйшыя за цэнтральнае, вышыняю ў 15 мэтраў. Удаўжыню паломнікі ідуць аж



Грота Нараджэньня

22 мэтры, пакуль дойдучь да ўзьнятага алтара і іканастаса над самім колішнім месцам батлейкі. Да яе вядучь два баковыя спускі па напоўкруглых лесьвіцах. Усярэдзіне хору на падлозе яшчэ захаваліся рэшткі першапачатнай мазаікі, якія цяпер знаходзяцца пад адмысловай драўлянай накрыўкай, бо сучасная падлога пазьнейшага паходжаньня. Захавалася і старадаўняя купель з чырвонага парфіра.

Трохярусны іканастас адлучае высокай сьцяной вялікі алтар, ўпрыгожаны вялікім абразом Укрыжаваньня. На абразе дарагія

рызы. Скрозь вісяць панікадзілы. На калёнах відаць рэшткі бізантычнага царкоўнага малярства. Па баках галоўнага алтара — бочныя алтары сьв. Міколы (грэцкі) і па аднаму абісінскаму і армянскаму.

Месца Батлейкі унізе на ўзроўні мармуровае падлогі аабзначана срэбрнай зоркай і надпісам: «Тут ад дзяўчыны Марыі нарадзіўся Ісус Хрыстос». Над зоркаю — 15 срэб-



Базыліка Нараджэньня Хрыста

раных лампадаў. Вышэй — мармуровая дошка за прастол. Над ім зноў лампады. На сьценах — дарагія аксамітныя ткані. Тут праваслаўныя чыняць Літургію. Справа насупраць абтлейкі прастол каталіцкі, прысьвечаны тром вяшчуном. Колькі малых панікадзіл і два падсьвечнікі асьвятляюць сярэдзіну першага жыльля Госпада. У заходняй частцы Затлейкі ёсьць колькі пячораў: сьв. Язэпа, дзе яму зьявіўся Анёл, пячора пахаваньня сьв. Ероніма і месца пахаваньня сьв. Паўлы і Еўстохіі. Яны належаць каталікам. Апошнія маюць манастыр, што мяжуе з Царквою Нараджэньня Хрыстовага. Сама ж Царква Нараджэньня належыць праваслаўным. З паўднёва да яе прылягае грэцкі манастыр з рэшткамі вежы часоў Юстыніяна. Там жыў Яліскап Віфлеемскі. На падворышчы тога манастыра раскопкі выкрылі агромністыя падземныя магілы з безліччай дзіцячых касцей. Відаць, там было масавае забойства дзяцей ў часы Ірада.

Недалёка ад Віфлеема ляжыць поле, агалянае нябеснымі сьпевамі — анэльскім абвешчаньнем пастухам аб нараджэньні Хрыстывым. На месцы былой Царквы Пастухоў Віфлеемскіх цяпер адно рэшткі вялізарнага фундаманту, фрагмэнты калёнаў і капітолэяў перад спускам у падземную капліцу. Гэлы Крыж з каменя значыць месца зьяўленьня Анёла. У алтары з бедным іканастасам штотыднёва моляцца арабы-хрысьціяне. На дарозе ў Віфлеем знаходзіцца і грабніца

любімай жонкі Якава — Рахілі. Яе шануюць і жыды і магамэтане. Апошнім і належыць тое месца.

Вяртаючыся ў перадвячорны час з Віфле-ему ў Ерусалім і праяжджаючы па Есафацкай даліне, падарожны міжвольна прыпадзе паглядам да залітых сонцам залатых купалоў праваслаўнае царквы сьв. Марыі Магдалены. Сем аграмадных і звычайных нашаму воку цыбуляпадобных купалоў аж зіхацяць, пераліваючыся, адбітым сонцам і ўжо здалёку прыгадваюць, што мы, праваслаўныя паломнікі, там, на Сьвятой Зямлі, фактычна ў сябе ў хаце, на роднай нам глебе, зь якою пародненыя агульным Сьвятым Духам, адзіным духовым настаўнікам і агульнымі для нас помнікамі — храмамі ў славу Хрыстсваю. І тады мы зноў у думках наведаем сьвятую Магдаленаву царкву, ўзіраемся ў цудоўны іканастас з белага мармуру, арнаментаваны цёмнай бронзаю, прыгадваем такую прыгожую Царскую Брану, цалуем іконы пэндзяля Верашчагіна. Мы ў думках зноў стаім на рознаколернай мармуровай падлозе тае царквы і цешымся з яе багацьця і гульні колераў у гэтак заўсёды па-асабліваму светлай ад раскошы сонечнага святла царкве. О, той светлы ўспамін ніколі не зьвядзецца ў уяўленьні кожнага чалавека, які яе хоць раз пабачыў у сваім жыцці.

А хіба можна забыць суседнюю Царкву Ўсьпеньня Божай Маці зь яе шырокай лесвіцай і ўпрыгожанымі ўрачыстым гарэньнем безьлічы сьвечаў на ступеньках, якія вядуць у падземны Храм, які ўважаецца не адно хрысьціянскай, але таксама і магамэтанскай, для якіх нават і адведзена адмысловае месца малітвы — так званы «міхраб» справа ад грабніцы. Над Гробам Прачыстай Багародзіцы тут у 754 годзе сьв. Іоанн Дамаскін трымаў натхнёную казань у прысутнасьці агромністае колькасці архірэяў, манахаў і народу. Тут праваслаўныя, сьрыйцы, армяне, копты, католікі штодзённа служаць літургіі.

А вакол раськінуўся аліўкавы Гефсіманскі Сал, які штодня ўвечары купаецца ў зыркiм сонцы і адпраменьвае яго сваёю пашарэлай зелянінай і гушчынёю стройна-высокіх кіпарысаў. За ім уздоўж дарогі зрок вядзе вышэй на Елеонскую гару, месца Ўзвышэньня Госпада Ісуса Хрыста. Там на тым месцы некалі стаяў пастаўлены царыцай Аленай вялікі Храм «Імвamon» без купала, каб маленькікі сузіралі ў часе малітвы тое самае неба, куды ўзьнісься Збаўца. Пэрсы яго разбурылі. Цяпер над камнем, зь якога адбылося Ўзьянсьенне, стаіць капліца. Камень з ступнёю Хрыстовай абведзены мармуровай рамкаю. У дзень Ўзьянсьення цяперашнія ўласнікі-магамэтане дазваляюць служыць у двары вакол капліцы у шатрох. За

невялікую плату дапушчаюць аглядаць Божую ступню, т. зв. «Стопачку». На месцы колішняга манастыра крыжаносцаў цяпер там побач з «стопачкай» — мінарэт. Але над усім гэтым на гары Елеонскай (маслячйнай) ўзвышаецца белай каланчай і праваслаўным крыжом над ёю Царква Ўзьянсьення Господняга і жаночы манастыр пры ім. Каланча вышынёю аж у 64 мэтры. Там жа створаны археялягічны музэй працамі архімандрыта Антаніна. Царква перажыла цяжкія часы турэцкай акупацыі Палестыны, барбарскія здзекі над хрысьціянскімі сьвятынямі турэцкага салдацтва, што стаялі нейкі час у царкве ў часе Першае Сусьветнае вайны. Пасьля вызваленьня ад туркаў сёстры знайшлі панішчанымі крыжы, замазаныя вапнай абразы, паламаныя іканастасы. Працамі саміх сясыцёр Царква і манастыр былі адноўленыя, абразы зноў расьпісаныя ў бізантычным стылі. Цяпер вялікі абраз «Хуткапаслушніцы» ўважаецца цудатворным. Вялікія мастацкія каштоўнасьці ляжаць у мазаічных абразках Капліцы Знаходжаньня Галавы Іоанна Прадчечы. На Елеонскай жа гары ў 1907 годзе была распачатая пабудова Храма Страшнаго Суду Господняга, але вайна і рэвалюцыя ў Расеі запынілі сродкі з Расеі, і Храм гэтак і застаўся пабудованым адно першым ніжнім храмам, які цяпер і носіць назву Царквы сьв. Філарэта Міласьцівага. Наагул у Сьвятых Месцах можна бачыць шмат не даведзеных да канца пабудоваў царкваў за кошт Колішняга Расейскага Палестынскага Аб'яднаньня, якое было зачыненае пасьля рэвалюцыі. Пры манастыры на Елеоне маецца малочная гаспадарка, садоўнітва, золаташывная і іконопісная майстроўня, якія выконваюць заказы для ўсёй Эўропы і Амэрыкі. Разам з падаяньнем ахвярных паломнікаў гэта дае змогу эканамічна існаваць манашаскай браціі і сястрычэству, людзям, што шукаюць яднаньня з Богам на Сьвятой Зямлі і ахвяруюць усе свае адлічаныя гадзіны жыцьця Божай службе. Іхняю ахвярнаю працаю Сьвяты Елеон і ўсе сьвятыя мясціны вакол Граду непарушна стаяць на варце Хрыстовага вучэньня і будуць заўсёды падтрымваць агонь, запалены тут бадай што дзьве тысячы гадоў таму назад.

Усёваладу Ціхановічу было соладка перабіраць у думках чыны тых ахвярных людзей, і ён удзячліва пастараўся мацней зацемиць іх у сваёй памяці.

Ад гэтых думак яго адцягнула пабачаная неўзабаве з вакна аўтабуса далёка ўперадзе насупраць Храма Ўсьпеньня Божай Маці невялікая капліца ў цені кіпарысавай. Гэта было месца пабеньня каменнямі сьв. першапакутніка Стафана. На адчыненым паветры стаялі колькі дзесяткаў людзей і ма-

ліліся ўкленчыўшы ў знак памяці пакутніка Стафана.

А насупраць Гары Елеонскай у мурох Ерусалімскай Сьцяны Ўсевалад ня ў стане быў і на гэты раз не адзначыць асобна Залатую Ераму. Яго ўяўленьне заўсёды хвалявала ідэя Замураванае на доўга яшчэ, мабыць на тысячагодзьдзі, зачыненае для руху людзкога, каб не апаганьваць сябе сучаснаю Садомаю і Гамораю Браны, каб некалі чыстай цудоўна расчынніца ў часе другога прыйсьця Сына Божага, каб даць яму ўва ўсёй духовай раскошы зноў прайсьціся па старых шляхох і прынесці канчальнае вы-

зваленьне чалавеку ад ягонае грэшнае існасьці.

— Дай жа, Божа, каб хутчэй тое збылося! — прагаварыў сябе Ўсевалад і зноў аддаўся ружовым уяўленьням, як будзе з усяго сьвету народ вітаць зварот свайго Збаўцы і Залатая Ерама будзе прамяніцца водбліскам вечнае славы Богачалавека.

З гэтымі прыцягальнымі ў думках абразамі яго і ўвозіў у Сьвяты Горад шумлівы звычайна, але на гэты раз неяк прыцішэўшы аўтабус. Сьвяты Град ужо напоўняўся зноў гаварлівым натоўпам загарэлае моладзі і заліваўся вечаровым сонцам.

а. Аляксандар Надсон

Беларускі рэлігійны твор канца XVII стаг. „Малітвы пры сьвятой літургіі“ 1695 г.

Сярод розных пабожных тэкстаў у малітаўніках віленскага выданьня Мамонічаў і Праваслаўнага брацтва канца XVI—XVII стагоддзяў, *Малітвы пры сьвятой літургіі* зьвяртаюць на сябе ўвагу сваёй арыгінальнасьцю. Усе іншыя малітвы і царкоўныя службы — за выняткам малітв сьв. Кірыла Тураўскага — з’яўляюцца царкоўнаславянскімі перакладамі традыцыйных, пераважна грэцкіх тэкстаў. *Малітвы пры сьвятой літургіі* робяць уражаньне самастойнага твору мясцовага паходжаньня. У сваім пачатковым выглядзе гэты твор, які быў прызначаны для сьвецкіх людзей, складаўся з раду малітв у царкоўнаславянскай мове да цяга чытаньня ў часе сьв. літургіі. Першы раз *Малітвы пры сьвятой літургіі* былі надрукаваныя ў кніжцы *Штодзённыя малітвы*, выданай ў 1596 г. віленскім Праваслаўным брацтвам. Пяць гадоў пазьней, у 1601 г., яны былі перадрукаваныя ў аднайменным — праўдападобна уніяцкім — малітаўніку Мамонічавага выданьня, які быў перавыданы ў 1609 г.¹⁾ На працягу XVII стаг. віленскае

Праваслаўнае брацтва выдала даволі шмат рэлігійных кніг для сьвецкіх людзей, сярод іх некалькі малітаўнікаў. Некаторыя называліся *Дняўнік* (*Дневник*), іншыя — *Поўустаў* (*полуустав*). Зьмест абодвух выданьняў быў падобны і складаўся галоўным чынам з тэкстаў прыватных малітв і царкоўных службаў — вячэрная, павячэрніца, вутраня, розныя акафісты і каноны і т. д. — але без частак, якія належалася гаварыць сьвятару ці дыякану. У *Днеўніку* 1652 г.²⁾ знаходзяцца таксама *Малітвы пры сьвятой літургіі*, тэкст якіх нічым не розніцца ад тэксту папярэдніх выданьняў. Затое *Малітвы пры сьвятой літургіі* у *Поўуставе* 1695 г.³⁾ маюць

1) *Молитвы повседневные з многих святых отец, Церкви Христовы учителей, с писма греческого вкратце избранны... Выдрукованы суть в Вильни в друкарни дому Мамоничов року 1601.* Дакладнае апісаньне гэтага малітаўніка і параўнаньне яго з малітаўнікам 1596 г. гл.: А. Надсон, «Малітаўнік Мамоніча 1601 г.», «*Божым Шляхам*», Лёндан 1970, № 1, ст. 8—12; № 2, ст. 5—6.

Адзін паасобнік *Штодзённых малітв* знаходзіцца ў Бодлейскай бібліятэцы ў Оксфардзе. Вібліятэка Упсальскага Унівэрсытэта мае выданьне малітаўніка 1609 г.

2) О зфимэріос си есть Ддневник всегдашних молитв... Трудолубіем іноків С. Обители Сошествія Пресвятаго и Живогворящего Духа .. в Вильни, Року Господня 1652. Кніга прысьвячаная Хрыстафору Трызне «дворянину покоевому его королевскими милости». Адзін паасобнік *Днеўніка* без тытульнай старонкі знаходзіцца ў бібліятэцы Упсальскага унівэрсытэта. В. Ластоўскі ў сваёй *Гісторыі беларускай (крыўскай) кнігі* (Коўна 1926, ст. 571) дае кароткае апісаньне гэтага выданьня і фатаграфію тытульнай старонкі.

3) *Полуустав имеяй ношную и дневную службу всего лета... Трудолубіем іноків С. общежительных обителей Сошествія Пресвятаго и Животворящего Духа изображенным. В Вильни, Року 1695.* Кніга прысьвячаная Васілю Красінскаму, старасьце прапойскаму і харужаму смаленскаму, і Цімафію Красінскаму, старасьце гомельскаму і стольніку чахоўскаму. Перад прысьвячаньнем замешчаны гэрб і наступная дагэтуль няведаная эпіграма

адменны характар. Тэкст саміх малітваў у царкоўнаславянскай мове астаўся амаль без зьмен, але невядомы аўтар дадаў да іх абшырныя паясьненні ў беларускай мове. Такім чынам атрымаўся цікавы і арыгінальны



Поўустаў 1695 г. Тытульная старонка

твор, які можна назваць беларускім у поўным значэнні гэтага слова.

Малітвы пры сьвятой літургіі з'яўляюцца не літургічным творам, якіх бізантыйская рэлігійная літаратура ведае некалькі, але па-

«на гербовныи клейнот велможных их милостей панов з Красна Красинсих»:

Крест знаменіем ест всегда победы,
Сохраняяи нас от всякой от беды.
А птенец в перстню небо фигуруе,
Подкова к нему путь явне торуе.
Сими клейноты Дом Красинских красныи,
И межу светилы всегда зрится ясныи.

Адзін паасобнік *Поўуставу* знаходзіцца ў бібліятэцы Упсальскага ўніверсітэта.

божнай практыкай. Яны напамінаюць г. зв. *размышляньні падчас сьв. імшы*, якія былі даволі распаўсюджаныя на каталіцкім Захадзе, дзе багаслужбы былі ў незразумелай для народу лацінскай мове і таму народ не мог браць у іх чыннага ўдзелу. На Усходзе розніца між народнай і літургічнай мовамі ніколі не была так вялікай, як на Захадзе. і народ мог удзельнічаць у багаслужбах, сьпяваючы і адказваючы сьвятару ці дыякану кароткімі «Госпадзі, памілуй», «Падай, Госпадзі», «Табе, Госпадзі» і т. д. Відаць, аднак, што ў канцы XVI стаг. на Беларусі гэтая практыка прыйшла ў заняпад. Магчыма адной з прычынаў было ўвядзеньне і шырокае распаўсюджаньне царкоўных хораў, якія ўзялі на сябе ролю, якую раней выконваў народ. Вось тады і магла нарадзіцца ў некага думка скласьці *Малітвы пры сьвятой літургіі* на ўзор падобных заходніх практык.

Аўтары *Малітв*, — а іх было прынамсі два і яны жылі ў розным часе — напэўна належалі да віленскага Праваслаўнага брацтва, або былі цесна зьвязаныя з ім, будучы напр. манахамі ў брацкім Сьвятадухаўскім манастыры. Яны добра ведалі царкоўнаславянскую мову і літургію паводле бізантыйскага абраду, і былі таксама знаёмыя з заходнімі рэлігійнымі практыкамі. У гэтым апошнім няма нічога дзіўнага, бо ў тым часе многія праваслаўныя беларусы вучыліся ў каталіцкіх — пераважна езуіцкіх — школах.

Малітвы пры сьвятой літургіі з'яўляюцца каштоўнай крыніцай для пазнаньня рэлігійных звычаяў праваслаўных беларусаў XVI—XVII стаг. Так, напрыклад, у тым часе не было абычаю частага прычасьця вернікаў, і гэты аўтары *Малітв* узялі пад увагу. Царкоўныя хоры не сьпявалі ўсёй літургіі, але некаторыя часткі яе былі чытаньня (рэцытаваныя). Традыцыя чыннага ўдзелу народу ў сьвятой літургіі не замерла яшчэ зусім, і час ад часу ў тэксце знаходзяцца вось такія, ці падобныя ім, указаньні: «Гды блаженна хор чытае албо спевае, и ты оные читай». Ёсць таксама нямала ўказаньняў, як павінен вернік захоўвацца ў часе сьв. літургіі, напрыклад: «А гды выходит священник з олтаря з божественными Дары, чинячи великую процесию и мовячи: Всех вас православных христиан да помянет Господь Бог в царствии своем. Поклякнувши коленами на землю, розмышляя, яко жидовские дети, едны рожчки паломовые и оливные, а другиі сукни свои постилали под ноги Христовы, и песни ему вдячные приносили, волаючи: Осанна, благоденствие грядый во имя Господне, Царь Израилев».

Малітвы з'яўляюцца таксама дакумантам веры тагачасных праваслаўных беларусаў. Багасловаў напэўна будуць цікавіць тыя ча-

сткі, якія маюць дачыненне да пытання моманту ў часе сьв. літургіі, калі хлеб і віно ператвараюцца ў Цела і Кроў Хрыстовы. У гэтым адпаведныя тэксты *Малітв* не астаўляюць ніякага сумніву: «А гды мовит священик слова Христовы: Пріимите, и ядите, и прочая... Ведай, же по вымовленю тых слов от священника непонятим человекови способом, хлеб, над которымся то мовить, на дискосе положенный, юж не ест хлебом да-лей, але пренайдорожшим застаёт телом Христовым... А гды зась мовит священник слова Христовы: Пійте от нея вси, сія ест кров моя, и прочая: Розмышляй, якося Кровь Святая з тела Збавителевого выливала, ведай теж, же за тыми словы священниковы-ми вино в животворящую Кровь Сына Божого преистночается».

Гэтыя тэксты цікавыя тым, што яны паказваюць, што паміж беларусамі праваслаўнымі і каталікамі ў тым часе панавала ў гэтым пытанні поўная згода. З другога боку яны супярэчаць вучэнню Грэцкай і Маскоўскай Праваслаўных цэркваў, паводле якога ператварэнне адбываецца ў часе г. зв. *эпikleзісу*, або прызывання Сьвятога Духа, якое сьвятар робіць пасля вымаўлення слоў Хрыстовых. У сувязі з гэтым варта прывесці цікавае высьненне значэння *эпikleзісу* ў беларускіх *Малітвах*: «Тут абысмося Збавенных таин годне причастили, священник Духа Святого призывает, мовячи: И сотвори хлеб убо сей честное Тело Христа твоего; а еже в чаши сей честную Кров: якоже быти причащающимся нам во трезвеніе души, во отпушценіе грехов, абысмося не для осуж-

денія, але для спасенія Спасителем посиля-ли».

Малітвы пры сьвятой літургіі з'яўляюцца адным з апошніх беларускіх старадрукаў і таму маюць даволі вялікую цікавасць для мовазнаўцаў. Мова твору мае шмат паляннізмаў. З другога боку ў ім адчуваецца ўплыў царкоўнаславянскай мовы большы, чым у помніках беларускага пісьменства XVI і пачатку XVII ст. Відаць па меры таго як беларуская мова траціла грунт на карысьць польскай у сферы грамадзкага ўжывання і аставалася толькі ў рэлігійным ужытку, яна пачала зноў падпадаць пад уплыў царкоўнаславянскай, якая была для яе ўзорам.

Поўны тэкст *Малітв пры сьвятой літургіі* паводле *Поўнаставу* 1695 г., які захоўваецца ў бібліятэцы Упсальскага універсітэту, будзе перадрукаваны на старонках «*Божым Шляхам*». З прычыны даволі вялікай даўжыні твору, яго прышлося падзяліць на часткі.

Мова помніка астаўлена без зьмен. З практычных прычын аказалася немагчымым перадаць усе графічныя асаблівасці арыгіналу. У прыватнасці прышлося адмовіцца ад перадачы розных форм *о, у, я, і* літара *ѣ* («яць») усюды заменена літарай *е*. Цьвёрды знак захаваны толькі ў сярэдзіне слова і ў прыстаўках, але не ў канцы. З другога боку ўсюды захаваны *г і з*, якія адказваюць лацінскім літарам *g і h*. Для выгоды чытачоў былі расчынены ўсе скарачаныя (*цітлы*). Даволі шматлікія фатаграфічныя рэпрадукцыі даюць добрае паняцце аб графічных асаблівасцях арыгіналу.

Молитвы при святой литургии

Входячи в Церковь, мов тую молитву:

Возвеселихся о рекших мне, в дом Господен внідем. Аз же множеством милости твоея, вніду в дом твой, и поклонюся ко Церкви святей твоей в страхе твоем. Господи настави мя правдою твоею, враг моих ради исправи пред собою путь мой. Да пославлю едино Божество Отца и Сына и святого Духа, и ныне и присно и во веки веком, Аминь.

А станувши пристойне на своем местце, клади на себе знак Креста святого, и кланяйся трикrotь мовячи:

В имя Отца, и Сына и Святого Духа, Аминь.

А потом трикrotь бочися в перси з скрухою сердечною, мов:

Боже милостив буди мне грешному.
Боже очисти грехи моя и помилуй мя.
Без числа согрехих Господи, прости мя.

И зараз ним почнетъся Святая Литургия, мов тую молитву з скрухою сердечною:

Молитва пред зачатіем Святыя Литургии.

Господи Иисусе Христе, иже еси щедр и милостив всем призывающим тя истинно, тебе молюся, и тебе милися дею, сподоби мя со тцаніем и любовію и страхом, Даже да конца Божественныя службы пребыти, и сокрушенным сердцем и чистою совестію молиться тебе милосердному Богу. Ей Господи Царю, услыши мя начинающа призывати тя, и даруй ми оставление всех моих грехов. Яко един благословен со Отцем и со Святым Духом во веки, Аминь.

А гды священник, от взыванія святой Троицы починаючи святую Литургію, мовит:

Благословенно Царство Отца и Сына и Святого Духа

Ты яко з наболшим набоженством, положиши на себе знак Креста святаго, поклонися мовячи:

Аминь.


Тут же с пилностью и набоженством розмышляй, и припсминай себе раду оную таємную предвечную, Бога в Троици святой единого, которая была о направе народу людскаго, за поводом справедливости и милосердія Божого, и которая потомъ на сконченю веков втѣленіем Сына Божого открыла, а розмышляючи мов тую молитву:

Боже, Боже мой, призри на мя грешнаго, и исправи молитву уст моих, отжени помыслы скверныя от сердца моего, и просвети ми ум светом твоего богоразумія. Приклони ухо твое и услыши мя молящася, и твоя сильныя милости чающа. Яко ть еси Бог мой, пред тобою в до-

му твоем молитвенном вопію, укрепи мя и вразуми Боже щедрый во страсе твоём, Аминь.

Потом слухай з пилностью ектеніи от Діакона албо от Священника отправующихся, и Антифонов на хоре читаных албо спеваных. И розмышляй набожне, як Отцы святыи в аде будучи пред пристем Христовым, надею пристя его увѣнчаны, молилися, а уставичные воланя, и плачевные голоса, о выбавене свое до Бога выпускали: и тут себе, и ближним милосердія и ласки у Бога просячи, мов з хором: Господи помилуй.

Гды зась на втором Антифоне спевают, Единородный Сыне: набожне розмышляй, як Архангел Гавріил з неба до Пречистой Панны зшедши, Благовестил Сына Божого почате, як Сын Божій з Духа Святаго и з крве ей Паненской над прирожене и над понятие



Поѹстаѹ 1695 г. Пачатак «Молѣвъ пры сьвятой літургіі»

розуму людського, тело на себе принял, як весело Ангелы при народженю Христовом спевали: як з людьми Христос збавитель жил, и як для нас умерл. Розмышляючи зась спевай з хором або читай тую песню на Шестом Соборе противко теопасхитом, албо треклятым арменом зложеную.

Слава Отцу, и Сыну, и Святому Духу, и ныне и присно, и во веки веком, Аминь. Единородный Сыне, Слове Божій, безсмертний сый изволивый спасенія нашего ради воплотитися от святых Богородица и присно Девы Марія: непреложно вочеловечивыйся. Распныйся Христе Боже: смертію смерть поправый. Един сый Святых Троица, прославляемый Отцу и Святому Духу спаси нас.

Гды блаженна хор читает албо поет, и ты оны читай, Смотри выше на Карте 101. А приводи себе на память, и розмышляй до як великих благословенств нас приводят цноты и выполнєне Приказаній Божіих, як до того великіє заплаты в небе справило прісте Христово, волю его полнячим и его наследующим. Тут же проси, абы дал и тебе ласку свою до выполнєня воли его, мовячи тую молитву:

Молитва егда блаженна чтуться.

Господи Иисусе Христе Боже наш, предавший сам спасительная твоя повеленія и заповеди, и тех исполненіем блаженства небеснаго воспріятія всем любящим ты обещаваый: смиренно молю тя, да и мене недостойнаго и лениваго раба твоего, благодати твоя трезвеніем и бодростію, к действительному тех сполнєнію, возставиши, грехов моих мглу разганаши: и сподоби мя части блаженных в царствіи небесном, со благоугодившими тебе воспріяти: молитвами пречистых ти Матере и всех святых, Аминь.

Гды зась по Блаженных Священник малую процесію. албо вход з Евангеліем, тихо идучи чинит, а входячи до Олтаря мовит: Премудрость прости. Положи на себе знак Креста святаго и поклонися. А тут зараз розмышляй и на память себе приводи, як прісте Збавителя нашего на тот свет, и детинство его в молчанію было, аж до Іоанна Крестителя, который его палцем указал, мовячи: Ото тот ест Баранок Божій, который гладит грехи всего света. И прісте его на тот свет людем свѣдчил. Розмышляй теж и то тут же, яко Пан от Іоанна во Іордане окрестившися, Науку свою Божскую людем проповѣдати почал. И набожне мов тую молитву:

Молитва на входе со Евангеліем, егда Діакон, или Священник глаголет: Премудрость прости.

Господи Иисусе Христе Боже наш, иже вход со святым твоим евангеліем, мене грешнаго ныне видети сподобивый, возри на мя человеколюбче, и умиласердися, яко да поминай святых твоя заповѣди, право сохраняю я, и достоинєе воспію. Приидете поклонемся, и припадем ко Христу. Спаси нас Сыне Божій, воскресый из мертвых, поющих ти, Аллилуя.

Гды зась зачинают спевати Святый Боже: Розмышляй, як великая радость была на небе Ангелом, гды през науку збавителєву до поеднанія з Богом, и до познанія его в Троици святой славимаго люде приходити почали. И як за тое славили песнями всесвятую и нераздельную Троицу, як и тепер радуются и славят Бога з навораченія нас грешных. Припоминай теж и воланє Отцов святых в аде бывших, з якою горячостю до Бога было, гды от святаго Симеона Богопріимца, от Іоанна Крестителя и от инших святых, о прістїю Панском доведали. И набожне мов тую молитву:

Господи Боже вседержителю, приемляй от небесных твоих сил трисвятую песнь, пріими и от мене недостойнаго раба твоего имя рек: трисвятое пеніє: и даждь ми вся лета живота моего и на всяк час без греха тебе славу возсылати, Отцу и Сыну и Святому Духу, ныне и присно, и во веки веком, Аминь.

А потом, ним Прокимен проспевают. Читай тую Молитву, розмышляючи, иж все фигуры, таємницы, обряды, и пророчтва старозаконные, которые слабые до збавенія, и тенем пришлых евангелских таємниц были, и до Іоанна Крестителя толко трвали. А гды Збавитель наш пришол, Апостолов святых выбрал, для збавенія нашего, для проповѣди Евангелія на весь свет послал, и през них людей до познанія своей правды приводил.

Молитва пред чтеніем Апостола.

Сподоби мя Господи, любезне и достоинєе слышати Апостол твоих благовѣстіє, благовѣствующих нам мир, благовѣствующих добрая. И явленіем словес твоих, да просветитъся и вразумитъся дух мой, Аминь.

Затым слухай з пилностію читанія Апостола, а по Апостоле гды спевати починают Аллилуія, зараз читай тую молитву: розмышляючи, як великая радость бывает на небе Ангелом, з навораченія людій, до познанія Бога и правды его, през збавенную от святых Апостолов розсеянную евангелскую веселую науку.

Молитва по скончаніи Апостола, гды спе-
вают Аллилуія.

Тебе хвалу возсылаюче, пресвятая и не-
разделимая Троице: Отче и Сыне и Душе
святый, поем вси, Аллилуія. И молим-
тися, исцели вся недуги наша, душев-
ныя и телесныя, да здрави суще поем
тебе Богу нашему, Аллилуія. Троице
пресущественная, и пребожественная, и
предобрая, християном дателю премуд-
рости. Исправи нас, да достойно хваля-
ще тя, поем, Аллилуія. Троице живона-
чальная Господи Боже наш: избави нас
смерти вечныя, и сподоби со всеми пра-
ведными пети тебе, Аллилуія. Троице
долготерпеливая, и многомилостивая,
дажд грехом нашим оставление, даруй
живот вечный, да поем ти во веки Алли-
луія.

Слухай потым пильне з великим набожен-
ством и уваженем читаня Святого Евангелія:
розмышляючи, якіе Пан і Збавитель наш пра-
цы и фатиги подыймовал, уставичныи казаня

и науки збавенные до людей чинячи, и як
з людми тут живучи з себе самого им при-
клад до всех цнот и побожности подавал.
По евангеліи зась поклонившисе набожне
мов з хором: Слава тебе Господи. И зараз
читай тую молитву:

Молитва по евангеліи.

Слава тебе господи цару Сыне Бога жи-
ваго, иже глагол святого твоего еванге-
лія слышати мене недостойнаго сподо-
бивый. Сим Владычним твоим гласом
укрепи мене во обращении и покаянии
препровождати нош настоящія жизни,
от всякаго избавляяй мя навета, и зло-
бы, видимых и невидимых враг. Ты бо
еси един сильный и царствуяй во веки,
Аминь.

А потом слухай ектеніи которые Іерей,
албо Діакон отправуют, и розмышляй чуда
разные збавителей, которые он будучи на
земли чинил през лет польчварта.

(Далей будзе)

а. Фэлікс Журня

Як моладзь уяўляе Бога?

На першы погляд здавалася-б, што дзеці, а па-
сьля моладзь так пазнаюць Бога, як іх навуча-
юць, дык залежна ад веку і здольнасьці іх па-
няцьце Бога ёсьць больш або менш дакладнае
і багатае. Аднак-жа іншыя фактары адыгры-
ваюць сваю ролю ў фармацыі іх паняцьця аб
Богу. На першым месцы тут зьяўляецца адмен-
ная псыхіка хлопцаў і дзяўчат: гэтыя і тыя
інакш адчуваюць Бога, хоць карыстаюцца тымі
самымі падручнікамі і лекцыямі.

Нядаўна ў Францыі была праведзена анкета
сярод двух тысячаў школьнікаў пачатковай і ся-
рэдняй адукацыі і сярод акадэмікаў — у веку
13—20 гадоў. Анкету правёў Цэнтр Пошукаў па
Рэлігійнай Пэдагогіі ў Ліёне. Супрацоўнічала ў
гэтым Дырэкцыя Рэлігійнага Навучаньня ў гор.
Ліёне. Аналізу праведзенай анкеты апрацаваў
у сваёй кнізе («Бог і Моладзь»), французскі сьвя-
тар Рьер Бабэн. Ягоная кніжка нядаўна перакла-
дзена на ангельскую мову ў Лёндане.

Аналіза гэтае анкеты выказвае, што дзеці ў
12—13 гадох маюць паняцьце Бога, створанае на
аснове навучаньня рэлігіі ў школе і дома. Для
іх Бог — гэта ёсьць істота, якая мае добрыя пры-
меты іхніх бацькоў, але ў найвышэйшай ступе-
ні. Бог, значыць, усё ведае, усё можа і бароніць
ад усялякага зла. Словам, Бог ёсьць найлепшы

Бацька-Айцец! І наагул дзеці паўтараюць у ан-
кеце тое, што напісана ў катахізмоўцы і не ма-
юць больш ніякіх пытанняў ці сумніваў пра
Бога.

У наступным этапе веку (ў г. 14—16), у пачат-
ках юнацтва, паняцьце Бога становіцца разна-
якім у хлапцоў і ў дзяўчатак: тут праяўляецца
больш асабістага перажываньня.

У дзяўчат фармаваньне ідэі Бога ідзе па лініі
іх жаночай псыхікі, характару ды імкненьня да
самаадданай любові. Часта ў іх трапляюцца ад-
казы такога зьместу: «Бог ёсьць Айцом, які па-
жадае нашага шчасьця». Або: «Бог — мой аба-
ронца-апаякун, Давераная Асоба». Або: «Я хаце-
ла-б Бога бачаць, Яго адчуваць і любіць». Для
дзяўчат Бог зьяўляецца істотай больш канкрэт-
най з бліжэйшымі ўзаемнымі адносінамі. Бачым
у такім уяўленьні Бога нейкі нахіл прадстаў-
ляць Яго на падабенства бесканечна дасканалата
чалавека.

Юнак-хлапец уяўляе Бога больш абстрактна,
разумова і бачыць у Бога ўсё найлепшае: спра-
ведлівасьць, дабрату, прыгожасьць... Называе
Бога спосабам абстрактным, кажучы: «Бог ёсьць
Справядлівасьць, Любоў, Дабрата». Таму імкнец-
ца да Бога; да Бога, як да найвышэйшага ідэ-
алу, рэалізуючы такія прыметы ў сябе — на ме-

ру людзкіх магчымасцяў. Падобны мамэнт ідэалізацыі праяўляецца ў ягонай першай любові да дзяўчыны: стварае яе ідэал, думае пра яе, уяўляе і мроіць у жывых вобразах, нават часам піша лісты фантазійнай дзяўчыне, якой няма ў сапраўднасці...

Але такое паняцце аб Богу, хоць бывае твора на паводле патрэбы людзкае натурy, ня ёсць дасканалае і спрычыняе неадпаведныя адносіны чалавека да Бога. Для прыкладу, жанчына, разумеючы Бога пачуццёва, занадта па людзку, ідучы за сваёй псіхічнай патрэбай, забываецца, што Бог ёсць Духам: калі-ж не адчувае Яго ў зменных пачуццях, або не спаўняюцца ейныя людзкія пажаданні, дык яна траціць цярдлівасць, нэрвуецца і можа захістацца ў веры.

Юнак можа таксама ўвайсці ў крызыс веры на аснове ягонага занадта абстрактнага паняцця Бога. Мужчына забываецца, што Бог ня толькі ёсць Духам, які нас перавысшае бесканечна, але ёсць Асобай — добрым Айцом, які памагае ў канкрэтных выпадках, якога трэба прасіць-маліцца, перапрашаць-пакутаваць,

трэба Яму дзякаваць і выхваляць. Вось-жа мужчына лягчэй пакідае малітву, надзеючыся на свае сілы і можа зусім страціць веру ў непавадзінах або з іншых прычынаў, ці проста праз заняўдбаньне...

Дзеля таго Бог парасцярагае чалавека перад паняццем вылучна людзім, з натурy ўзятым. Кажа Ён: «Мае думкі ня ёсць вашыя, ані вашыя як мае».

Таму Бог Сам аб'явіўся людзям, а ў Новым Запавеце стаўся Чалавекам, сапраўдным Божым Сынам і навучыў людзей аб Сабе і аб сваіх запаведзях. А нам трэба карыстаць з гэтага аб'яўлення: трэба пазнаваць Бога паводле Эвангелля і навукі Царквы. І вельмі важная справа памагаць дзецям і моладзі ў фармаваньні паняцця аб Богу пры помачы Сьвятога Пісьма і навукі Хрыстовай Царквы, якая з паручэння Самога Хрыста аўтэнтчна выясьняе праўды веры. Гэтым чынам паняцце аб Богу становіцца праўдзівым і камплетным і будзе памагаць у разьвіцці нашае веры і ў вытрываньні ў ёй падчас спакусаў і жыццёвых спробаў.

Юрка Віцьбіч

Там, дзе Дзьвіна уцякла ад Дняпра

У маёй аповесці «Ціхая Руба», якой распачаўся ў 1932 годзе № I новага й адзінага тады літаратурнага часопісу «Полымя Рэвалюцыі», стары плытагон Самусь Галабурда гэтак пераказвае народнае паданьне: «І адпусціў дзед Дняпро з Вокаўскага Лесу, рыхтуючыся ў пуціну, сваю маладуху Дзьвіну, каб яна, сабраўшы патаемныя воды прыбочныя, потым уліла іх у Дняпро і разам з чалавекам пабегла да цёплага поўдню. Але Дзьвіна, падхапіўшы ў сваёй пагулянцы Вялісу й Валкоту, Мяжу й Таропу, Усвятчу й Касплю, Лучосу й Віцьбу, адчула сваю моц і пад Бяшанковічамі пабегла ад старога мужыка на ўцёкі ў зусім іншы бок — да мора Балтыцкага, бурштыновага».

Так, запраўды там, дзе Дзьвіна амаль пад простым кутом мяняе свой ранейшы паўднёва-заходні напрамак на паўночна-заходні, ляжыць на ўзвышшы ейнага стромкага левага бэрагу мястэчка Бяшанковічы. Згадваецца яно ўпершыню ў гісторыі ў 1447 годзе калі кароль Казімер Чацьверты ў падзяку за тое, што на Ільлін дзень танула, але цудам выратавалася каралева загадаў пабудаваць тут, дзе мелася ўжо значнае селішча, царкву на імя прарока Ільлі. Аб колішнім дабрабыце Бяшанковічаў сьветчыць тое, што падканц-

лер Вялікага Княства Літоўскага князь Казімер-Леў Сапега выклапатаў для іх у 1634 годзе ў караля Ўладыслава Чацьвертага Магдэбурскае права, паводля якога ў іх пазней штогод адбываўся вялікі Пятрапаўлаўскі кірмаш, вядомы па ўсёй Беларусі.

Пасьля ад Сапегаў мястэчка перайшло да Віленскага ваяводы князя Казімера Агінскага, а потым валодалі ім графы Храптовічы-Буценявы, што мелі сваю рэзідэнцыю ў Шчарсох на Наваградчыне. Дзякуючы іхнім сродкам на вялікай плошчы мястэчка зьявіўся мураваны гандлёвы двор з 60 крамамі, а бадай усе ягонныя вуліцы забрукавалі. Чыгункі амінулі Бяшанковічы, але мелася ў іх людная паражная прыстань. У часе Другое сусьветнае вайны на Бяшанковічы прыпаў галоўны ўдар 43 савецкай арміі, што меў на мэце абкружыць пад Віцебскам нямецкія дывізіі. І пэўне тады, а магчыма й па вайне, зьнікнуў гістарычны помнік, бо аб ім у сучасным тамтэйшым друку няма нідзе прыпаміну. А можа ён і захаваўся, але ня ўважаецца за патрэбнае ўзяць яго пад дзяржаўную ахову.

На ўскрайне Бяшанковічаў, пасярод прыгожага старога парку, знаходзіўся мураваны двухпавярховы дом з двоя аднапавярховы-

мі крыламі, пабудаваны ў канцы 17 стагоддз-
дзя князем Агінскім. Бяз сумлеву ён меў ка-
лісьці багатае вонкавае дэкаратыўнае ўбран-
ства, ад якога ў выснаве шматлікіх перароб-
каў засталіся толькі вузорная чыгунная ага-
рожа балькону ды сандрыкі над вокнамі ніж-
няга паверху. Будынак зь цягам часу згубіў
сваё значэнне, як архітэктурны помнік, але
цалкам перахаваў гістарычнае. Як сьветчыць
Н. Рабінін у 2 томе «Полоцко-Витебской Ста-
рины» на гэтым самым доме вісела мармуро-



Дом, у якім пражывалі тры цары, у Башанковічах

вая мэмарыяльная дошка аб тым, што ў ім
за розныя часы спыняліся Пётра Першы, На-
палеон Банапарт і Аляксандар Першы. У 20-х
гадох, калі ў будынак перайшла савецкая
школа-сямігодка, дошка зьнікла.


Пётра Першы быў тут у часе Паўночнае
вайны тройчы. У 1701 годзе па дарозе з Мас-
квы ў Біржу, дзе меў спатканьне з польскім
каралём Аўгустам Другім, у 1705, накіроў-
ваючыся Дзьвіной да Полацка, у якім знахо-
дзілася галоўная кватэра ягонае арміі і амаль
увесь сакавік 1708, калі ён склікаў тут вай-
сковую расейска-польскую нараду. Між ін-
шым, менавіта сюды прыбыў з даносам ад
Качубея на гэтмана Мазэпу той зухаваты ка-
зак, якому А. Пушкін прысьвяціў працуючы
радкі ў сваёй паэме «Палтава». Дарэчы, ці
наўрад знойдзецца ў сусветнай літаратуры
яшчэ адзін прыклад такога высокамастацка-
га адбіцця вернападданіцкага бруднага да-
носу.

У ліпені 1812 году ў гэтым доме тры дні
пражыў Напалеон Банапарт. Спакінуўшы ў
Башанковічах і іхняе ваколічнасьці корпус
маршала Сэн-Сіра, ён разам з італьяскім ві-
цэ-каралём Эўгеніям Багарнэ і неапапітанс-
кім каралём Ёахімам Мюратам адбыў да Ві-
цебску. Паводля сьветчання 9 тома «России»
тут яшчэ ў пачатку нашага стагоддзья пера-
хоўваўся з усім тагочасным абсталяваньнем

той пакой, які паслужыўся яму спальняй. І
ўрэшце ў 1821 годзе ў тым жа доме затры-
маўся Аляксандар Першы, які пасля манэў-
раў прыймаў у Башанковічах парад гвардзей-
скага корпусу. У адзнаку гэтага граф Храпто-
віч-Буценеяў пабудоваў адмысловы помнік,
які разбурылі ў 1932 годзе камсамольцы.

Гістарычны дом абкружаюць стогадовыя
дубы й ліпы. Цешыць, што, паводля артыку-
лу Г. Маргайліка «Лясныя волаты» у «Літа-
ратура і мастацтва» ад 23 сяголетняга студзе-
ня, дагэтуль узвышаецца над імі старэйшы
ад іх магутны дуб Напалеона, пад якім ён на-
зіраў за пераправай праз Дзьвіну корпусу
Мон-Брунэ. Яшчэ навуковая экспедыцыя 1939
году, якую мне давялося ачольваць, узяла гэ-
ты дуб пад дзяржаўную ахову з чаго тады,
між іншым, вельмі здзівіўся старшыня ту-
тэйшага райвыканкому Іван Раманавіч Пры-
тычэнка, які прызначаў яго для патрэбаў
мясцовага промкамбіната.

Акрамя гістарычнага дому й старога парку
заслугуе ўвагі вал маршала Сэн-Сіра, які
знаходзіцца ў правабярэжнай частцы Башан-



Абаронны вал маршала Сэн-Сіра ля Дзьвіны

ковічаў, вядомых пад назовам Стрэлкі. Кор-
пус гэтага маршала складаўся амаль цалкам
з падбітых тыфусам і дызынтэрыяй бавар-
цаў, якія, як пагардліва сьцьвярджаюць у
сваіх мэмуарах французы, былі адзін у
аднаго:

— Дзе тут дом для тых хто памірае?

У запраўднасьці вал, пабудаваны імі для
абароны ад корпусу Вітгенштэйна перапра-
вай праз Дзьвіну цягнецца больш чым на кіла-
метр, маючы ў вышыню ад 3-х да 5-ці мэтраў
і на тых часах зьяўляўся паважным вайско-
вым умацаваньнем.

Ня захаваліся ў Башанковічах старадаўнія
драўляныя цэрквы й сынагога, якія зьяўля-

ліся выдатнымі архітэктурнымі помнікамі. Найбольш цікавая зь іх Мікалаеўская, пабудаваная ў канцы 17 стагодзьдзя, была, як з жалем згадвае ў I томе «Полоцко-Витебской Старины» вядомы краянаўца сьвятар Міхаіл Красавіцкі, нягледзячы на абарону яе слынным навукоўцам А. Нікіфароўскім, разбурана з дазволу кансысторскіх урадоўцаў. Сынагога згарэла ў 30-х гадох пры таемных акалічнасьцях. Амэрыканскія жыды з нараджэнцаў Бяшкановічаў дапамагалі сваім зямлякам аднавіць сынагогу, чэму мясцовыя ўлады зу-

сім ня супрацьдзейнічалі, бо адразу па адбудове адабралі яе ад вернікаў, прыстасаваўшы пад клюб. І ўсё-ж характарна, што менавіта зь Бяшкановічаў, зь іхняе Стрэлкі, паходзіць «Беларускі Левітан» — званы мастак С. Юдовін. Жыд па нацыянальнасьці, ён у сваіх выдатных гравюрах зь вялікім пачуцьцём стылю й кампазыцыі, а найгалоўнае з шчырай любоўю адлюстравваў старадаўнія цэрквы й касцёлы, капліцы й прыдарожныя крыжы, курганы й руіны замкаў, у якіх адбілася ўся прыгажосць старой Беларусі.

3 царкоўнага жыцця

ПАСЬЛЯ САБОРУ — НЕСПАКОЙНЫ ЧАС

У сваёй апошняй прамове Папа Павал VI назваў цяперашні час пасля Сабору — часам бурь і пераходнасьці. Некаторыя, казаў Папа, спасылаючыся на Сабор, хацелі-бы стварыць зусім новую Царкву і адарвацца ад сваёй прошласці. А іншыя баяцца ўсяго новага, каб не парушыць традыцыі і тамоняць, што Царква задалёка адыйшла ад сваёй асновы. Адным словам, кажа Папа, што «Сабор ня прынёс супакою, але клопаты і цяжкія праблемы». Аднак так быць павінна. І дзіця, пакуль расьце, мусіць перамяняць сваю адзежыну амаль з кожным годам, аднак астаецца тымсамым чалавекам. Значыць, не маюць рацыі ні кансэрватысты, калі ня прызнаюць рэформы ў Царкве, ні прогрэсісты, калі зусім адкідаюць ці агранічваюць усялякія рэформы! — Дык цяперашні час — гэта час непакою, няпэўнасьці, сумніваў, але і добрае волі, ды і надзеі, ды і любові да Бога і людзей. Царква ўзрастае і грунтуецца ў веры, бо гэта ёсьць проба веры, надзеі і любові.

*

ВІЗЫТА КАНЦЛЕРА БРАНДТА Ў ВАТЫКАНЕ Ў ПАЧАТКУ ЛІПНЯ 1970 Г.

У размове з Папай была меркавана справа супакою на сьвеце і праблема польскай царкоўнай адміністрацыі на быўшых нямецкіх землях, якія адыйшлі да Польшчы. Пакуль што стан адміністрацыі ёсьць часовы, але польскі ўрад і біскупы дамагаюцца, каб Ватыкан прызнаў канчаткова рэгулярны парадак на тых землях. Аднак Папа — паводле традыцыі — назначае туды часовую духоўную адміністрацыю, пакуль няма ўсталеных граніц заходніх тых земляў. Калі цяпер Нямецчына прызнала ўсе фактычныя граніцы (у дагаворы з Саветамі), дык справа набірае

пэўнасьці і мусіць нядоўга чакаць рэгуляцыі і ў духоўным кіравецтве тых земляў.

*

СЫНОД БІСКУПАЎ УВАХОДЗІЦЬ У ЖЫЦЦЁ ЦАРКВЫ

Паводле заявы кардынала Марті, прэзэса Сыноду, гэтыя Сыноды будуць зьбірацца на даўжэйшы час, каб лепш увайсці ў праблемы Царквы. А вынікі галасаваньня будуць падавацца яшчэ перад канцом сьсіаў да публічнага ведама.

*

ТРЭБА ГЛЯНУЦЬ НА ЛЮТАРА З ДРУГОГА БОКУ

На Сусьветнай ФЭДЭРАЦЫІ ЛЮТЭРАН 25. VII. 1970 кард. Віллебранс сказаў, што трэба аддаць справядлівасьць Лютару. Да гэтага часу каталікі яго толькі асуджалі, але мусімо паказваць і ўсё добрае. Паводле ведамага тэалёга Кангара Лютар быў глыбока рэлігійным чалавекам і шукаў месца для сьв. Пісьма ў жыцці хрысьціян, ды і хацеў зрабіць сьв. Пісьмо цэнтрам жыцця Царквы. І якраз II Ватыканскі Сабор гэтае прызнаў, толькі з большай развагай і ў дасканалейшы спосаб. Належнае зразуменьне навукі Лютара паможа каталіком і пратэстантам прыйсці да паеднаньня.

*

БІСКУП ЗВОЛЬНЕНЫ З КІТАЙСКОЙ ТУРМЫ

Эдвард Волш, амэрыканец, кат. біскуп, выйшаў на свабоду. У Кітаі прабываў ад 1918 году, а ў турме 18 гадоў! (1952—1970). Цяпер ён вельмі аслаблены, але моцны духам. Павал VI прыняў яго сардэчна, дзякаваў за вернасьць Царкве.

«Твае цярпенні, казаў Папа, ведамы Богу і выдадуць плён».

Карэспандэнтам біскуп Волш сказаў, што чуюцца, як рыба выкінутая на пясок. Аб Саборы і аб сьмерці Яна XXIII ён нічога ня ведаў. Хоць дзівіўся з усіх зьменаў у Царкве, але бачыць у гэтым належны і вялікі поступ і радуецца. Адносна будучыні рэлігіі ў Кітаі ён поўны аптымізму і верыць у адраджэньне. Трэба прызнаць, што ўрад увёў і нямала карыснага ў жыцьці кітайскага народу, як раўнапраўнасьць жанчын, роўнасьць расаў і забарону распусты ды іншых праяваў немаральнасьці. Аднак абмежаваньне свабоды чалавека там вельмі балючае. Перад рэвалюцыяй было ў Кітаі больш пяці мільёнаў каталікоў. Цяпер яшчэ значная колькасьць біскупаў, святароў і сьвецкіх людзей мучацца ў турмах за рэлігійныя перакананьні.

*

ЮГАСЛАВІЯ: Выдатны вучоны, камуніст, прафэсар Эссад Ціма ў прэлекцыі на унівэрсытэце ў Загрэбе выявіў, што пагляд Леніна на рэлігію стаўся цяпер зусім неактуальны. Праз столькі часу так шмат зьменаў прайшло на сьвеце і ў Царкве, што каталікі мала адрожніваюцца ад камуністаў у сацыяльных паглядах. А Царква таксама асуджае пахібы капіталізму і змагаецца з несправядлівасьцямі.

*

МАДЗЯРШЧЫНА: У гэтым годзе сьвяткуецца тут 1000 год прыняцьця хрысьціянства. Папа выслаў да каталікоў спэцыяльнае пасланьне. (Тут 6 мільёнаў кат.). Заклікае да вытрываласьці ў веры, якая астаецца той самай — старой і новай — міма зьменаў у сьвеце. Асьцерагае, каб не ўважаў веру за штосьці неактуальнае на цяпершы час: Бог — вечны і вера ў Яго мусіць быць напакіснай!

*

ІНДЫЯ: Прагрымела справа законніцаў-манашак, якіх быццам каталікі куплялі і высылалі на Захад у кляштары. Такая плётка падхопленая газэтамі, стала сэнацыяй. Але біскупы ў Індыі праявілі сьціслае дазнаньне і выснілі, што сапраўды каталіцкія арганізацыі высылалі на Захад кандыдатак у кляштары, але пры гэтым ня было ніякага прымусу і тымбольш куплі-прадажы. Калі-ж мо' здараліся якія непаразуменьні, дык заўсёды ёсьць магчымасьць вярнуцца назад тым, якія там дабравольна прабываюць.

*

РЫМ—ІТАЛІЯ: «ФАО» — арганізацыя АГРАКУЛЬТУРЫ ёсьць сэкцыяй Аб'яднаных Нацыяў

і месьціцца ў Рыме: сёлета абходзіць 25 гадоў свайго існаваньня. Павал VI мае адведаць іх 18 лістапада. Там мае сказаць прамову на сабранні да дэлегатаў 20-ці нацыяў, якія належаць да ФАО. Гэта будзе ўжо 3-я сустрэча Папы з Аб'едн. Нацыямі: 1-ая была ў 1967 ў Амэрыцы, 2-ая — 1969 ў Швайцарыі — ў Жэнэве, 3-ая — будучая ў Рыме.

*

ПАМЁР НАЙСТАРЭЙШЫ КАРДЫНАЛ — ПІЦЦАРДО, меў 93 гады. Працаваў найбольш пры Ватыканскай Курыі: быў прадстаўніком на міжнароднай канфэрэнцыі ў Рапалле ў 1922, пры дагаворы з Муссолінім у 1929 і меў 6 папаў. Павал VI скаазў пра яго, што пакінуў добры прыклад цяжкой, энэргічнай працы для дабра Царквы.

*

ЮГАСЛАВІЯ: 14 жніўня г.г. былі наладжаныя поўныя адносіны між Ватыканам і Югаславіяй і прадстаўнікі атрымалі тытул амбасадараў. Да гэтага часу абодвы бакі мелі ўзаемныя місіі. Апрача Кубы Югаславія зьяўляецца адзінай камуністычнай дзяржавай, якая наладзіла з Ватыканам нармальныя адносіны. З гэтай нагоды Папа выявіў у прамове сваю радасьць і адзначыў, што Царква не жадае прывілеяў, але толькі свабоды ў сваёй рэлігійнай дзейнасьці і сапраўднай свабоды для вернікаў.

*

НОВЫ ПРАДСТАЎНІК АНГЛІІ ПРЫ ВАТЫКАНЕ, М-р Дэсмонд Кравлей. Прадстаўляючы Папе свае паперы-дакуманты, ён выявіў сваё прызнаньне для дзейнасьці Папы для справы сусьветнага супакою і для ягонаў рухлівасьці пра бедных. Павал VI ў адказе выказаў надзею, што прылучэньне Англіі да Супольнага Рынку ўзмацуе ўсю Эўропу і паможа нясьці помач убогім краінам на іншых кантынэнтах. І выявіў сваё здаваленьне, што сувязь Каталіцкае Царквы з Англіканскай штотараз больш паглыбляецца.

*

БІСКУПЫ Ў ГІСПАНІІ БАРОНЯЦЬ РАБОТНІКАЎ

Нядаўна ў Гішпаніі ў гор. Грэнада адбыліся гвалтоўныя дэманстрацыі, у якіх пры змаганьні з паліцыяй былі забітыя і раненыя. Урад абвініў некаторых духоўных, што падбурылі работнікаў, якія бунтаваліся супраць лішнэ нізкай зарплаты. Біскупы ў супольнай адозве выказалі свае труднасьці: з аднаго боку Царква мае абавязак падтрымліваць урад і ўрадоўцаў у іх грамадзкай працы; але ізноў-жа Царква мусіць

бараніць бяднейшы народ ад крыўды і несправядлівасці, а ў гэтым вінаваты ўрад. Спаўняючы свае абавязкі, біскупы выступаюць супраць капіталістаў, а ўрадоўцы іх вінавацяць, што схіляюцца на старану камунізму...

*

АФРЫКА — «СВЯТАР НА ШТОДЗЕНЬ»: Рэлігійнае жыццё ў Афрыцы значна паглыбляецца. Нядаўна ў Замбіі ў гор. Люсака адбылася Канфэрэнцыя біскупаў Усходняе Афрыкі з удзелам святароў, заксьнікаў і сьвецкіх — пад кіраўніцтвам чорнага кард. Ругамбва. Вялікую ўвагу зьвярнулі на праблему святара ў жыцці на афрыканскім грунце, каб дастасавацца да вы-

могаў народаў і іх мясцовай культуры. На дзіва, Афрыка адмаўляецца ад асобных дыяканаў, бо няма функцыяў дыякана могуць спаўняць сьвецкія людзі, каб аблягчыць працу святароў. — І яшчэ адбылася Канфэрэнцыя біскупаў цэлай Афрыкі ў гор. Абіджане. Быў прысутны прадстаўнік ад Ватыкану і пратэстанскія абсэрватары. Зьвернена ўвага на катэхістаў, сьвецкіх настаўнікаў рэлігіі. Разважалі фінансовыя труднасьці, як утрымаць школы, духавенства, сьміднары і інш. Рэформа Літургіі, разьдзел працы святара і сьвецкіх памацнікоў і нямала інш. трудных пытанняў і патрэбаў. — Адным словам маладая афрыканская Царква прычыняе вялікую радасьць і надзею ўсей Царкве ўсяго сьвету!

3 лістоў у рэдакцыю

КАЛІФОРНІЯ:

Паважаны і Дарагі а. Рэдактар!

Нарэшце ізноў я сабраў сілы, каб напісаць да Вас. Верце, што і тут нашае жыццё ня лёгкае! Жонка ўвесь час працуе і часта надлічбовыя гадзіны. Увесь час стараемся памагаць сваім. І ўрэшце — грамадзкая нагрузка. Таму і цяжка і немагчыма быць у парадку з усім і з усімі. Зарабляем мала і часта грошаў няма на паштовыя маркі. Жыццё вядзём скромнае; хочацца аднак падтрымаць хоць крыху і сваё роднае — ў меру сілаў і магчымасці. А тэмпы амэрыканскага жыцця тармозяць і гэта.

Жонка выслала Вам \$ 5.00 у пісьме на час. «Божым Шляхам» і \$ 10.00 за кніжкі і здымкі. На жаль, ня было ад Вас адказу. Ці далей можна прысылаць проста ў пісьме, бо так высыланыя грошы ў другія месцы не прападалі? — Нашых сьвядомых людзей тут нямнога і ўсе раскінутыя. Сувязь ня лёгкая і каштуе грошаў. Людзі страшэнна занятыя сваім прыватным жыццём і ў даўгох. Некаторыя мусяць пераносіць і мацнейшыя ўдары-няшчасьця або хваробы і аўтамабільныя выпадкі. Ясна, што ўмовы жыцця дзеюць па рознаму. Людзям нават цяжка чытаць: стомленыя працай ды інш. Дзеці не атрымліваюць белар. ўзгадаваньня і не гавораць па свайому. Ды і нам цяжка вучыць дзяцей роднай мовы, але мы хоць гаворым з імі дома па беларуску.

Усім Вам і ўсім, што з Вамі, пасылаем найлепшыя пажаданьні! Будзем старацца падтрымаць Вас і вашу дзейнасьць у будучыні. — Памажы Вам, Божа!

*

Вашыя Ч. Ю. Н.

ЛЁНДАН.

— **УВАГА РЭДАКЦЫІ:** Мы атрымалі асаблівы ліст без падпісу, на які (дзеля перасьцярогі) даём адказ. Найперш кусок з гэтага пісьма: «Вянок Сьвяціцеля Антона»... «Сьвяціцель Антон, маліся за нашы душы, за нашае шчасьце; дай нам мір, выпрасі нам багаслаўства і ў Бога здароўе для ўсей нашай сям'і, для нашых знаёмых і няшчасных!...»

У гэтай малітве няма нічога дрэннага. Але далей у пісьме ідуць розныя забобонныя прапановы. «перапісаць 13 разоў і разаслаць гэтулькі-ж асобам, не падпісваючы сваёй фаміліі, дык на 13-ы дзень будзе табе шчасьце...».

Помню, што на Беларусі здараліся падобныя пісьмы з загадам іх перапісываць і рассылаць. Аднак там трэ было 9 разоў, а тут ужо 13! — Думаем, што 13 разоў таму, што 13-га чэрвеня выпадае ў каталікоў дзень сьв. Антона. — Кожны разумны чалавек убачыць у такой «малітве» чысты прывід і лёгкавернасьць ды і ня возьмецца перапісываць, каб атрымаць «шчасьце». Праўда, сьв. Антон меў у нас вялікую пашану і давер, але няма патрэбы прыбегаць у малітве да лішніх забабонных практыкаў; ды і каталіцкая і праваслаўная Царква гэта асуджае.

а. Я. Г.

*

ЧЫКАГО:

12 ліпеня святар Францісь Чарняўскі ў нас у Чыкаго адправіў Сьв. Літургію ў нашай мове. Пралат Пётр Татарыновіч прыслаў новы тэкст зацверджаны ў Рыме. Гэты пераклад Літургіі зроблены вельмі прыгожа. Сама Літургія адбылася сьпяваная. Амэрыканскі святар Язэп Ціроў, ведамы кампазытар, удала падабраў ноты

да грэгорыянскага сьпеву і сам вучыў нашых сьпевакоў, а пасья іграў на арганах, дырыгуючы сьпевам. Пры Божай помачы ўсе прайшло гарманійна і прыгожа.

Падчас Сьвятой службы аўтар быў уладжаны і прыбраны, як і ўся сьвятыня, цудоўна! Цэлебранс службыў па новаму, зьвернены да народу, на адпаведным падвышэнні, скуль чыталіся выняткі — лекцыі з Сьвятога Пісьма.

А гадз. 12-ай пачалося набажэнства ўрачыстай працэсіі: прыслужнік нясе крыж, ідуць айцы Тарасэвічы, а. Урбановіч і ўрэшце паважна і ў пабожным настроі а. Францісь. Народ з энтузіязмам сьпявае — «Мы хочам Бога, Дзева Маці...» Юбілята акружаюць нашыя хлопчыкі, міністранты. Сапраўды, гэта гістарычная падзея — Сьвятая Літургія ў роднай мове!

І вось Цэлебранс пачынае: «У ІМЯ АЙЦА І СЫНА І СЬВЯТОГА ДУХА». Народ адказвае: «АМАН». І, як пачалося, так працягваецца да канца — ў нашай роднай мове — аж Сьвятар прагаласіў сьпевам: «Ідзеце ў супакоі: Імша скончана!» Народ адказаў: «БОГУ ХВАЛА!» На прыканцы сьпявалі: «Твая чэсьць, хвала, наш вечны Божа» А ўканцы: «рэлігійныя гімны: «Божжа, што калісь народы...» і «Магутны Божа...»

Пасья ўсе зыйшліся на банкет ды, як заўсёды бывае, пачаліся прамовы. — Гэты аднак банкет быў надзвычайным дзеля того, што на ўсю Паўночную Амэрыку здарыўся наш гістарычны факт — усё набажэнства ў беларускай мове; а таксама тое, што адпраўляў Божую Службу наш Паважны Юбілят Францісь Чарняўскі ў памятку 50-годзьдзя свайго сьвятарства! Акрамя прамоваў сп. В. Пануцэвіч і а. Янка Тарасэвіч чыталі свае паэматы прызначаныя на гэтую ўрачыстасьць.

Нарэшце адбыліся народныя танцы, быў сьпеў солё і малыя дзяўчаткі ігралі на гітарах «Люблю наш край...».

*

АЎСТРАЛІА—АЛЬБАНЫ:

Жыцьцё мае дажываецца: бяссонніца, згрызоты, як і раней. І ўжо даўжэйшы час нічога ня пішу: няма да гэтага добрага грунту. Як няма супакою (гэта павінна ведаць і сама Рэдакцыя!), дык тады не надыходзіць аніякае натхненьне — ніякіх карысных думак: мысьлі рассейваюцца як туман, калі падагрэе сонейка. Дый каб гэтае «сонейка» грэла талкова, а то прыпекае і сушыць.

Датычна нашае Аўстраліі, скажу толькі, што леташняя нашая зіма была сухой, а сёлета былі ліўні цэлымі днямі-начамі. А то, як зьыхае, дык вецер ганяе пясок, як у нашай Бацькаўшчыне сьнег: наганяе горбы роўна з платамі — аж авечкі не маюць ні травы, ні вады. Фармары прадаюць іх за нішто.

К. Ч..

ЛЁНДАН:

Варункі майго жыцьця камплікуюцца і я не патраплю выблутацца з сытуацыі. Генэрал, у якога я жыла, нагла памёр у студні і я мусіла перабрацца ў іншую кварцэру: было мне не найлепш, а цяпер і горш таго, бо пачынаю хварэць... Расклеілася і я ўся нэрвовая, а сэрца лапоча.

У мяне тут два сыны, але-ж я ім непатрэбная, бо прычыняю ім больш клопотаў. І ўсьцяж стаўлю сабе пытаньні, чаго я прыехала? і нашто старшы сын спрычыніў мой прыезд, каб тут жыць пры чужых людзях? Я-ж адразу зьмеркавала, што гэны генэрал С-іч спалітыкаваў, каб сыны сыцягнулі мяне з Польшчы: я была яму патрэбная — варыць, прыбіраць, абшываць... Працавала я, як падзёншчыца, а ён мне даваў два ф. стэрлінгаў у месяц; а сын яму плаціў за мяне 8 фунтаў! Дык проста гневаюся на сябе, што была такая неразумная, каб верыць у любоў дзяцей і такая наіўная, думваючы, што яны па мне надта сумуюць.

Праз вакно бачу вокны другога дому, а ў маім пакоіку ціха: цэлымі днямі не маю з кім загаварыць слоўца; я сталася нейкай дзікою і вечна заплаканая...

31. VIII. 1970. З паважаньнем Агнешка П.

(Увага Рэдакцыі: Можна гэты ліст паслужыць для каго добрай перасьцярогай, каб ня шукаць лепшага месца?).

*

ЧЫКАГО

Вось мая маленькая справаздача з вялікае падарожжы.

Ляцеў я з Лёндану ў Чыкаго 9 добрых гадзін бяз ніякае астаноўкі, а лёт адбываўся ў памыслных умовах: кожны пасажыр мог мець па тры месцы, магчыма, людзі баяліся перахвату самалётаў і таму гэтак нямнога выбралася ў дарогу. Першы раз мяне кантралявалі пры ўваходзе ў ў самалёт, просячы адчыніць партфэль.

У Чыкаго мяне спаткалі Айцы Тарасэвічы, Рамукі, сп. Пануцэвіч і дзеці з кветкамі.

13. IX. 70 адбылася ўрачыстасьць пасьвячэньня прыбудовкі да царквы Хрыста-Спаса і зара была адслужана сьв. Літургія; а якраз здарыўся дзень Паднясеньня сьв. Крыжа. Служыў Уладыка Чэслаў Сіповіч у саслужэньні Айцоў Тарасэвічаў і ў прысутнасьці кардынала Яна Коді, архібіскупа ў Чыкаго. Сабралася грамада духавенства розных абрадаў і шматлікая колькасьць вернікаў. Пасья Эвангелья гаварыў казань Уладыка Чэслаў: Эвангелье чыталася па беларуску і па ангельску, а прамова была таксама ў гэтых мовах.

Пасья прамаўляў кардынал Коді аб сьв. Крыжы дый аб годнасьці і працы Біскупа — з нагоды 10-годзьдзя служэньня ў біскупстве Уладыкі Чэслава.

Пасья кароткага перапынку ўсе пераехалі ў вялікі рэстаран-сэлю, дзе быў уладжаны абед і

дзебылі ўручаны падаркі: кардыналу дзеве іконы, Хрыста-Спаса і Багародзіцы і Біскупу Чэславу Сіповічу. Там ізноў-жа прамаўлялі: Кардынал, Біскуп Сіловіч, Айцы Тарасэвічы, сп. Па-



Пасвячэнне будынка Царквы Хрыста-Спаса

нуцэвіч і амэрыканцы, прыяцелі беларусаў. Дзеці пад кіравецтвам сп-ні Рамук паказалі розныя танцы, сярод каторых найбольш удалай, ведама, была «Лявоніха».

Было солё: сп-ня Градэ і сп-ня Рамук. Акампаньямант — а. Сіроў. Пару музыкальных тво-

раў праіграў малады наш піяніст сп. Янчэўскі.

Як дзень малітваў, так і ўсё прыняцце, прамовы і мастацкія выступленьні — ўсё прайшло вельмі ўдала і сымпатычна. Кард. Я. Коді нага-



Беларускія дзяўчаткі танцуюць «Лявоніху»

варыў даволі кампліментаў у адрас беларусаў у Чыкаго.


Кардынала спатыкалі спадар і спадарыня Чарнэцкія з хлебам-солью, а праводзілі ўсе гэсыці вельмі ўрачыста і сардэчна.

Прысутны

3 беларускага жыцця

Уладыка Часлаў у Амэрыцы

Уладыка Часлаў Сіловіч вылецеў у пятніцу 11 верасня ў Амэрыку, дзе ён мае намер адведаць беларускія асяродкі ў Чыкага, Нью Ёрку і іншых мясцовасцях.



Найменшыя ў нас — 1970 г. верасень

Новы беларускі матурыст

У чэрвені г.г. вучань Школы сьв. Кірыла Тураўскага Мікола Смаль здаў на Лёнданскім унівэрсытэце матуральны эгзамін з беларускай мовы. Рэдакцыя «**Божым Шляхам**» жадае абсалвэнт у далейшых посьпехаў у навучы.

Новыя экзамены з беларускай мовы.

Ангельскі Інстытут Лінгвістаў увёў у гэтым годзе экзамены з беларускай мовы. Інстытут праводзіць экзамены на ўсіх узроўнях — ад элементарнага да дыплёмнага.

Паважаны Айцец Рэдактар,

У мінулым нумары «**Божым Шляхам**» (№ 3, 1970) на стар. 18 успамінаецца маё прозьвішча, быццам я і сп. Цытовіч адчыталі і ўдакладнілі надрукаваны ў беларускім перакладзе спісак каталіцкіх цэркваў ў Пінскай благачыні з 1832 г. Хоць гэты дакумант мне ведамы, я ня браў ніякага ўдзелу ў падрыхтоўцы яго да публікацыі і таму не магу браць адказнасьці за шматлікія памылкі, якія там знаходзяцца. Маё прозьвішча было памешчанае без майго ведама.

Не адмоўце памясьціць гэтае спраставаньне ў Вашым часопісе.

З пашанаю до Вас,
(а. Аляксандар Надсон)

Дзе крыўда, дзе праўда?

«За зайца — бычок-траячок»

Хоць мне было ўжо семнаццаць год ад хвіліны, як я, нарадзіўшыся, заплакаў, але-ж я ўсё яшчэ быў пастухом! А сапраўдным пастухом стаў я не адразу: перш пачаў ад гусей-свінейцялят і аж дастаў атару авечак. Ну, ведама, пасьвіў ад сьнегу да сьнегу. Як вясной сьнег злазіў, дык я засоўваў лементар на паліцу і браў пугу. А ўвосень, як сьнег выпадаў, я падтыкаў пугу пад страху і браўся за лемантар. Таму я і аставаўся ззаду ад сваіх аднакласнікаў. Так прайшло шмат гадоў — памятных, бо прытым быў і сабака, аўчарка-Мурза.

Выганяў раненька, штось каля трэцяй. А якія-ж былі цудоўныя раніцы ў траўні! І бывала даволі відна, бо сьвяціла зара. Амаль усе на сьвеце яшчэ спалі пасья працавітага дня: пераклікаліся познія пеўні і ляніва пабрэхвалі сабакі. Дзе-недзе рыпалі ля студняў жоравы, дзе руплівыя гаспадынькі сьпяшаліся чэрпаць ваду. З комінаў роўненькімі стаўбамі падыймаліся ў неба дымы. З садоў цягла духмяным пахам квітучай садавіны. А мая атара авечак падыймала хмару сівога пылу: самі авечкі кашлялі ад яго, чхаў і Мурза, падганяючы маруднікаў. У паветры бывала ціха і пыл не зганяўся з дарогі, ад чаго прыходзілася мне аставацца крыху ззаду.

У такой поўнай цішыні загараўся рассьвет: неба на ўсходзе зелянела: радзіўся адзін з незлічоных клапатлівых днёў. Залаціліся хмаркі і сьвятло разьлівалася па ўсёй усходняй старане і сонца маестатычна ўсплывала ў акіяне нябеснага прастору, абліваючы серабром праменьняў лясы і паля.

За акаліцай цягнулася вялікае балота, заросшае густою асакой: на ім ляжаў рэдзенькі туман. Балота з аднаго боку было акаймавана алешнікам, скуль цягнула пахам квітнеючай чаромхі і чуваўся сьпеў — трэлі — адстукваньне дзесяткаў салауёў. Здалёку драліся драчы і гукала ўдава-зязюля. З за Лебядзевае гары ўстала сонца. Туман рассяўся, салаўі заціхлі. Паважна па балоце брадзілі буслы, а з над асакі даносіўся тужлівы віск кнігаўкі. Там-сям дуднелі бакасы. Сонца ўсё падыймалася вышэй, а ягоныя праменьні заломліваліся ў кропельках расы на тысячы розна-каляровых дарагіх каменяў. Высака ў небе зьвінелі жаваранкі, славачы Ўсемагутнага за такія цудоўны сьвет!

*

У адзін з такіх ранкаў я надыбаў пад яловым кустом няжывога зайца: патузаў за поўсьць —

ня лезе, значыць, недаўна даканаў самагубства (?). Думаю сабе: скурачка яшчэ добрая, а Іцка можа дасьць 20 грошаў, дык будзе пару кручоў вудзіць рыбу. Зара зьдэёр скурку (за якую пасья бацька ледзь ня зьдэёр скуры з мяне!). — Нацягнуў на развіліну і, прыгнаўшы атару дамоў, падаткнуў над прызбай пад страху: увайшоў у хату і стаў сьнедаць. А ў думках пераскакваў з праектаў на аб'екты: то быў на рэчцы, ловячы ўдатліва рыбку, то ганяўся па полі за кульгавым зайцам і г. д. . . — Бацькі былі на полі.

Мурза ляжаў на жываце не падалёк стала, палажыў морду на пярэднія лапы і цяжка дыхаў носам. Ад пары-да-пары лыпне на мяне рыжым вокам, замармыча, ізноў заплюшчыць.

Аж раптам падняў галаву, наставіў вушы і, як куля, кінуўся ў дзьверы. Як на бяду, дзьверы былі толькі прычынены. Я — да вакна! Бачу — паліцай злазіць з самакату, а Мурза заядла соваецца да яго! Ён чамусьці вельмі ня любіў паліцэйскіх, а тымбольш на веласіпедах. А звычайна, хоць яму на хвост наступі, ні на кога не забрэша — аж мама казалася: «Нашто мы яго дарма кормім?»

Я-ж крычу: «Мурза, пайшоў вон!» а ён, наставіўшы на сьпіне шэрсць, нехаця, палез у кануру.

Паліцай, абапёршы самакат на весьнікі, дастаў аловак і кніжачку і пытаецца... Не, пытацца ня трэба! бо на хаце таблічка з нумарам і прозьвішчам гаспадара. Сеў на прызьбе і нешта там пісаў. Вырваў лісток і кажа:

— Сабака не на прывязі — злоты штрафу! —

Ужо падняўся адыйсьці — аж нейкае ліха далю яму падняць галаву і... ўбачыў заткнёную заячую скурку пад страху.

— А-а? — кажа — сабака ловіць зайцоў!...

Прысеў ізноў на прызьбе і напісаў другую запісачку: «Штраф — 5 злотых», кінуў яе мне і сам паехаў дамоў.

Вярнуўся бацька з поля, пабачыў квітання на стале і пытае:

— А гэта якія гасьцінцы? —

Я раскажаў, як што было. Бацька схопіў дзягу: — Чаму-ж ты, кажа, лайдак, не заплаціў? Ах, ліха на іхнюю галаву! Усёроўна не адчэпацца, каб яны дзе ў віры зачапіліся... —

Ну, я неяк пасьпеў вышмыгнуць надвор з падрук бацькі: гэты раз удалося мне астацца «сухім».

Неяк хутка перад калядамі атрымаў бацька вызаў у суд і гэты раз прышлося мне на «сухім» не абыйсціся. Прышлося даўжэйшы час чухаць тое мейсца, дзе трапляў пастаронак. Мароз і мяцеліца, а бацька пацягнуўся ў Наваградак, 25 кілямэтраў!

На судзе ні слова ня было пра сабаку, а ўсё абаснавалася на зайцы, што «справа выпала вясною, калі самкі выводзяць малых; а гэтая самка магла прывесці сямёра, а тыя яшчэ погэтулькі... Дык, эх, было-б паляванне! а так...» і за ўсіх няіснуючых зайцаў бацьку налічылі плаціць 20 злотых. Бацька адразу дастаў 20 зл. і кажа: — Маеце за ўсіх прапаўшых зайчыкаў!.. —

Судзьдзя як крыкне: — Што ты, хлопе, звяр'яцеў? Ня бойся, грошы не прападуць: іх возьмуць у цябе ў сваім часе. —

І адразу бацьку далажылі яшчэ 5 злотых за абразу суду. Дык бацька кінуўся ў канцэлярыю з гэтымі грашмі, але і там ня прынялі. Толькі сказалі: — Чаго ты так сьпяшаешся? хопіць часу: забяруць — не забудуцца!

Нарэшце аж у сакавіку, калі зіма пусьціла, бацька сядзеў у хаце, але без работы ён ніколі ня бываў: віў пугі, гуты, пастронкі з канпель, стругаў зубы да грабель, каб у летку ўсё было ў запасе. Ён любіў гаварыць: — Хто жыве без запасу, той гіне без часу! —

Толькі што мы пасьнедалі і я чамусьці не пайшоў у школу (ці то лапці мае пацяклі, ці што

другое?), бацька толькі прынёс канпель і шыкаваўся віць пастронкі, як — шусь! — пад хатай затрымаўся самаход. Увайшлі два незнаёмыя панкі і наш солтыс. Мама хутчэй сабрала са стала, выперла яго і заслала новым абрусом.

Яны селі на ўслон і адзін палажыў пузатую торбу на стол і пачаў выпягваць паперы. Знайшоўшы патрэбную, пачаў чытаць:

— Вас, пане Антоні Чабатар, суд... такога — то дня, месяца, году... пакараў за зьнішчэньне ў забаронены час зайцоў на 20 злотых. За абразу суду — 5 злотых. Судовых коштаў — дваццаць злотых. За наш прыезд — 30 злотых і таго — 75 злотых! —

Даецца тыдзень тэрміну — ўнесьці суму ў наваградзкі суд. Госьці паехалі, а мы... Гэты раз бацька схітрыў: выпраўляючы паноў, стаў у самых дзьверах і мне ўцеч ня ўдалося! Злавіў мяне за каўнер, прывалок на той самы ўслон, палажыў, сеў на карк, узяў пастронак (гэтым ён мяне частаваў нярэдка) і так мяне навучыў, як шукаць праўды на сьвеце, што пад услонам сфармавалася лужынка! Гэта і асталося мне памятна да сьмерці!..

Прадаў бацька бычка-траячка і якраз за семдзесят пяць злотых і аддаў туды, дзе было запісана. А я так навучыўся шукаць праўды і шукаю яе да гэтага часу!

Сакавік 1970.

Аўстралія, Альбаны.

Для цікавасьці і навукі

КАРАН І БІБЛІЯ

БІБЛІЯ — асноўная кніга ў хрысьціянстве, а КАРАН — у мусульманстве-магамэтанстве.

Цікава, што ў Савецкім Саюзе Каран быў выданы ў Маскве ў 1963 г. па расейску: вонкава прыгожае выданьне, на добрай паперы і ў саліднай аправе. І выпускалі яго Акадэмія Навук з навуковым камэнтарам. І тым больш характэрна тое, што Біблія ня была дасюль выдана ў Савецкім Саюзе, хоць яе вельмі патрабуюць веручыя хрысьціяне, якіх там ёсьць куды больш чым магамэтанства! Ды і няверучыя, а нават і дзейныя атэісты і актыўныя бязбожнікі ня толькі цікавяцца Бібліяй, але яе патрабуюць для атэістычнай прапаганды. Аднак варожы дух камуна-атэізму не дапускае Бібліі ня толькі друкаваць, але і прывозіць з заграніцы.

А Біблія друкуецца на сьвеце больш чым у дванаццаці сотках моваў! І выдаецца ў мностве

мільёнаў паасобнікаў... Бо гэта — ня толькі асноўная кніга хрысьціянства, але кніга — помнік гісторыі і культуры ўсяго людзтва. З яе чэрпалі мастакі, мысьліцелі, паэты і гісторыкі.

Анак можна было-б нам закінуць, што ў 1956 г. Біблія была адзін раз выдана ў праваслаўнай Маскоўскай Патрыярхіі... Вось гэта нязвычайна здзіўная аказія-здарэньне!.. Адказваем: «была» і «ня была»! Як гэта?

Праўда, фармальна была выдана і прадавалася заграніцай па 10 даляраў, але ў Сав. Саюзе яе ў прадажы ня было і нідзе яе там не дастаеце. Ды і выдана была асаблівым спосабам:

1) Каран быў выданы афіцыйна: паказаны работнікі, якія яго перакладалі і апрацоўвалі, а таксама і месца друку, (Масква К-45 Б. Кіслы перавулак).

2) А таксама быў паказаны і лік надрукаваных экзэмпляраў.

А для Бібліі нічога падобнага ня было! І аказваецца, што яна была прыгатавана да друку ў Англіі — зроблены набор біблійнага тэксту, прыгатавана папера і аправа, а тады ўсё гэта прыслана ў Маскву і адбіта ў Маскоўскай Патрыярхіі ды і выдава на падабечства прыватнага «манускрыпту». Гэтыя кніжкі Патрыярхія выдае свайму духавенству і студэнтам у духоўных

акадэміях, а ў прадажы гэтае Бібліі няма!

Такім спосабам злавiлася «двух зайцаў»: заганіцай паказана, што ў Савецкім Саюзе iснуе свабода рэлігіі, а ў нутры Саюзу паказана, што камуна ёсьць варожым рэлігіі рэжымам.

Каран дазнаў большае свабоды, але таксама ў Саюзе яго на гандлёвым рынку знайсці пэўна што ня лёгка.

Думкі з прачытаных кніжак

В. Розанаў (1856—1919) некалькі гадоў перад сваёй сьмерцю радыкальна зьмяніў свае адносіны да Царквы. Ён — паважны пісьменнік-філязоф — надта крытычна адносіўся да Царквы і хваліўся тым, што стаўся лепшым хрысьціянінам, чым моцныя царкоўнікі.

Вось цяпер ягоныя словы: «Царква ёсьць адзінае паэтычнае, адзінае глыбокае на зямлі. Божа, якое варяцтва, што я 11 гадоў рабіў усялякія стараньні, каб яе разбурыць! І як добра, што гэта не ўдалося. Бо чым-бы была зямля без Царквы? Раптам яна-бы стала недарэчнасьцяй і застыгла-б... Бо магутныя дрэвы вырастаюць на старых грунтах... Эвангелле бястэрміновае, а ўсё другое часовае. Вось у чым справа!»

*

Іншыя ягоныя думкі:

Вадаспад звальваецца ў мора, жалезная дарога даходзіць да станцыі, а чалавек? Няўжо чалавек — бяз станцыі, без канца і мэты?

Прышла старасьць. Падпаўзае сьмерць... Вось арктычны полюс. Пялёнка сьнегу. І нічога няма. Такая сьмерць...

Толькі канчаючы жыцьцё бачыш, што ўсё тваё пражыцьцё было вучэньнем, у якім ты быў няўважным вучнем.

Хто не знаў гора, той не знаў і рэлігіі... Хто ніколі не плача, той не ўбачыць Хрыста. А хто плача — абавязка Яго ўбачыць. Я патрабую толькі ўцяшэньня і мне неабходны толькі Хрыстос.

Неяк хутка перад калядамі атрымаў бацька вызаў у суд і гэты раз прышлося мне на «сухім» не абысьціся. Прышлося даўжэйшы час чухаць тое мейсца, дзе трапляў пастаронак. Мароз і мяцеліца, а бацька пацягнуўся ў Наваградак, 25 кілямэтраў!

На судзе ні слова ня было пра сабаку, а ўсё абаснавалася на зайцы, што «справа выпала вясною, калі самкі выводзяць малых; а гэтая самка магла прывесці сямёра, а тыя яшчэ погэтулькі... Дык, эх, было-б паляваньне! а так...» і за ўсіх няіснуючых зайцаў бацьку налічылі плаціць 20 злотых. Бацька адразу дастаў 20 зл. і кажа: — Маеце за ўсіх прапаўшых зайчыкаў!.. —

Судзьдзя як крыкне: — Што ты, хлопе, звяр'яцеў? Ня бойся, грошы не прападуць: іх возмуць у цябе ў сваім часе. —

І адразу бацьку далажылі яшчэ 5 злотых за абразу суду. Дык бацька кінуўся ў канцэлярыю з гэтымі грашмі, але і там ня прынялі. Толькі сказалі: — Чаго ты так сьпяшаешся? хопіць часу: забяруць — не забудуцца!

Нарэшце аж у сакавіку, калі зіма пусьціла, бацька сядзеў у хаце, але без работы ён ніколі ня бываў: віў пугі, пугы, пастронкі з канпель, стругаў зубы да грабель, каб у летку ўсё было ў запасе. Ён любіў гаварыць: — Хто жыве без запасу, той гіне без часу! —

Толькі што мы пасьнедалі і я чамусьці не пайшоў у школу (ці то лапці мае пацяклі, ці што

другое?), бацька толькі прынёс канпель і шыкаваўся віць пастронкі, як — шусь! — пад хатай затрымаўся самаход. Увайшлі два незнаёмыя панкі і наш солтыс. Мама хутчэй сабрала са стала, выпцерла яго і заслала новым абрусом.

Яны селі на ўслон і адзін палажыў пузатую торбу на стол і пачаў выпцягваць паперы. Знайшоўшы патрэбную, пачаў чытаць:

— Вас, пане Антоні Чабатар, суд... такога — то дня, месяца, году... пакараў за зьнішчэньне ў забаронены час зайцоў на 20 злотых. За абразу суду — 5 злотых. Судовых коштаў — дваццаць злотых. За наш прыезд — 30 злотых і таго — 75 злотых! —

Даецца тыдзень тэрміну — ўнесьці суму ў наваградзкі суд. Госьці паехалі, а мы... Гэты раз бацька схітрыў: выпраўляючы паноў, стаў у самых дзьверах і мне ўцеч ня ўдалося! Злавіў мяне за каўнер, прывалок на той самы ўслон, палажыў, сеў на карк, узяў пастронак (гэтым ён мяне частаваў нярэдка) і так мяне навучыў, як шукаць праўды на сьвеце, што пал услонам сфармавалася лужынка! Гэта і асталося мне памятна да сьмерці!..

Прадаў бацька бычка-траячка і якраз за семдзесят пяць злотых і аддаў туды, дзе было запісана. А я так навучыўся шукаць праўды і шукаю яе да гэтага часу!

Сакавік 1970.

Аўстралія, Альбаны.

Для цікавасьці і навукі

КАРАН І БІБЛІЯ

БІБЛІЯ — асноўная кніга ў хрысьціянстве, а КАРАН — у мусульманстве-магамэтанстве.

Цікава, што ў Савецкім Саюзе Каран быў выданы ў Маскве ў 1963 г. па расейску: вонкава прыгожае выданьне, на добрай паперы і ў сьліднай аправе. І выпусціла яго Акадэмія Навук з навуковым камэнтарам. І тым больш характэрна тое, што Біблія ня была дасюль выдана ў Савецкім Саюзе, хоць яе вельмі патрабуюць веручыя хрысьціяне, якіх там ёсьць куды больш чым магамэтанства! Ды і няверучыя, а нават і дзейныя атэісты і актыўныя бязбожнікі ня толькі цікавяцца Бібліяй, але яе патрабуюць для атэістычнай прапаганды. Аднак варожы дух камуна-атэізму не дапуськае Бібліі ня толькі друкаваць, але і прывозіць з заганіцы.

А Біблія друкуецца на сьвеце больш чым у дванаццаці сотках моваў! І выдаецца ў мностве

мільёнаў паасобнікаў... Бо гэта — ня толькі асноўная кніга хрысьціянства, але кніга — помнік гісторыі і культуры ўсяго людзтва. З яе чэрпалі мастакі, мысьліцелі, паэты і гісторыкі.

Анак можна было-б нам закінуць, што ў 1956 г. Біблія была адзін раз выдана ў праваслаўнай Маскоўскай Патрыярхіі!.. Вось гэта нязвычайна дзіўная аказія-здарэньне!.. Адказваем: «была» і «ня была»! Як гэта?

Праўда, фармальна была выдана і прадавалася заганіцай па 10 даляраў, але ў Сав. Саюзе яе ў прадажы ня было і нідзе яе там не дастаеце. Ды і выдана была асаблівым спосабам:

1) Каран быў выданы афіцыйна: паказаны работнікі, якія яго перакладалі і апрацоўвалі, а таксама і месца друку, (Масква К-45 Б. Кіслы перавулак).

2) А таксама быў паказаны і лік надрукаваных экзэмпляраў.

А для Бібліі нічога падобнага ня было! І аказваецца, што яна была прыгатавана да друку ў Англіі — зроблены набор біблейнага тэксту, прыгатавана папера і аправа, а тады ўсё гэта прыслана ў Маскву і адбіта ў Маскоўскай Патрыярхіі ды і выдава на падабечства прыватнага «манускрыпту». Гэтыя кніжкі Патрыярхіа выдае свайму духавенству і студэнтам у духоўных

акадэміях, а ў прадажы гэтае Бібліі няма!

Такім спосабам злавiлася «двух зайцаў»: заганіцай паказана, што ў Савецкім Саюзе існуе «свабода рэлігіі», а ў нутры Саюзу паказана, што камуна ёсць варожым рэлігіі рэжымам.

Каран дазнаў большае свабоды, але таксама ў Саюзе яго на гандлёвым рынку знайсці пэўна што ня лёгка.

Думкі з прачытаных кніжак

В. Розанаў (1856—1919) некалькі гадоў перад сваёй смерцю радыкальна змяніў свае адносіны да Царквы. Ён — паважны пісьменнік-філязоф — надта крытычна адносіўся да Царквы і хваліўся тым, што стаўся лепшым хрысціянінам, чым моцныя царкоўнікі.

Вось цяпер ягоныя словы: «Царква ёсць адзінае паўчычнае, адзінае глыбокае на зямлі. Божа, якое варыцтва, што я 11 гадоў рабіў усялякія старанні, каб яе разбурыць! І як добра, што гэта не ўдалося. Бо чым-бы была зямля без Царквы? Раптам яна-бы стала недарэчнасцю і застыгла-б... Бо магутныя дрэвы вырастаюць на старых грунтах... Эвангелле бястэрміновае, а ўсё другое часовае. Вось у чым справа!»

*

Іншыя ягоныя думкі:

Вадаспад звальваецца ў мора, жалезная дарога даходзіць да станцыі, а чалавек? Няўжо чалавек — бяз станцыі, без канца і мэты?

Прышла старасць. Падпаўзае смерць... Вось арктычны полюс. Пялёнка сьнегу. І нічога няма. Такая смерць...

Толькі канчаючы жыццё бачыш, што ўсё тваё пражыццё было вучэннем, у якім ты быў няўважным вучнем.

Хто не знаў гора, той не знаў і рэлігіі... Хто ніколі не плача, той не ўбачыць Хрыста. А хто плача — абавязка яго ўбачыць. Я патрабую толькі ўцяшэння і мне неабходны толькі Хрыстос.

ЗВАРОТ ДА ПАВАЖАНЫХ ЧЫТАЧОЎ

Рэдактар ахвяруе — ў 7-мым годзе сваей працы ў «БОЖЫМ ШЛЯХАМ» — Дарагім Чытачам «ПРЫПОВЕСЬЦІ паводле ЭВАНГЕЛЛЯ» — пераказ, замест кніжкі, якую ня было магчымасьці выдаць з браку гатоўкі.

Пры гэтым аўтар просіць ня нішчыць 4-га (121) нумару часапісу, а прылучыць яго да сваей хатняй бібліятэкі. Чытаць Прыповесьці адразу ня было-б так карысным і цікавым, як прыймаць іх у Духу Хрыстовым, бо і Гасподзь не адразу ўсё гэта высказаў, але асобныя прыклады даваў у важнейшых абставінах. Народ-жа задумваўся — аж людзі гаманілі: «Ніхто так не гаварыў, як Ён кажа!..».

Падобна і ў нашай эміграцыі, калі некаторыя суродзічы, даганяючы імпэт чужога жыцця ў бізнэсах, пачынаюць затрачваць Божыя праўды, дык вельмі патрэба развагі і павароту да Эвангелля і да жывога Хрыста паміж намі.

І яшчэ аўтар просіць выразіць свае думкі і ацэнку майго «Пераказу» і даць ласкавую крытыку, а такжа пажаданы адносна наше працы ў час «Божым Шляхам».

Практычна ізноў паўтараем нашую настойлівую просьбу да Пávaжaных Чытачоў: Найперш дзякуем тым, якія дасюль прыхільна адносіліся і ўспамагалі наш часапіс. А просьба — такая: паводле сумленьня і грамадзкага абавязку — прысылаць належную падпіску і ласкавыя а х в я р ы !

«Хто чытае, а не плаціць,
Сябе гэтым не збагаціць —
Толькі дарма г о н а р траціць!»

Просім прысылаць свае пытаньні, заўвагі, добрыя рады. А такжа падтрымку для нашае слаўнае БІБЛІЯТЭКІ-МУЗЭЮ-АРХІВУ, якія ўжо ўладжваюцца ў новым доме!

Наконт «Божым Шляхам» дапаўняем, што з прычыны рэформы валюты ў Нямецчыне і даражыні пошты ў Англіі выдаткі на часапіс узрастаюць усьцяж. Была-б вялікая страта для грамадства, каб дзеля гэтых непаводзінаў прышлося перарваць выдавецкую работу. І мы і нашы Прыяцелі-Чытачы надта балюча гэта адчуваюць.

Лёндан, 14. IX. 1970.

З глыбокай пашанай

а. Я. Гэрмановіч, рэдактар.

З Ь М Е С Т

а. Тамаш Падзява: Рымскія ўгодкі — 100	1
Уладзімер Глыбінны: На Сьвятой Зямлі	2
а. Ал. Надсон: Беларускі рэлігійны твор канца XVII стаг.	5
а. Фэлікс Журня: Як моладзь уяўляе Бога	10
Юрка Віцьбіч: Там, дзе Дзьвіна ўцякла ад Дняпра	11
З царкоўнага жыцця	13
З лістоў у рэдакцыю	15
З беларускага жыцця	17
К. Чабатар: Дзе крыўда, дзе праўда?	18
Для цікавасьці і навукі: Каран і Біблія	19
Думкі з прачытаных кніжак	20
Зварот да Паважаных Чытачоў	21